

तेरहवां अध्याय

क्षेत्र-क्षेत्रज्ञ-विभाग योग

भक्ति योग के कोमल और मधुर अध्याय के बाद, अब हम एक गहन अध्याय में प्रवेश कर रहे हैं। यहाँ से क्षेत्र-क्षेत्रज्ञ-विभाग-योग आरम्भ होता है।

गीता के प्रथम छः अध्याय मुख्यतः कर्म पर आधारित हैं; अगले छः अध्याय मुख्यतः उपासना पर आधारित हैं; तथा अन्तिम छः अध्याय सर्वोच्च ज्ञान पर आधारित हैं। इन छह अध्यायों में वैदिक शास्त्रों की लगभग संपूर्ण शिक्षा समाहित है। इसलिए भगवान शंकराचार्य ने इन्हें *समस्त-वेदार्थ-सार-संग्रह-भूतम्* कहा है।

जिन्हें पहले प्रकृति और पुरुष कहकर संबोधित किया था, उन्हें अब भगवान क्षेत्र और क्षेत्रज्ञ कहते हैं।

१३.१

श्रीभगवानुवाच ।

इदं शरीरं कौन्तेय क्षेत्रमित्यभिधीयते ।

एतद्यो वेत्ति तं प्राहुः क्षेत्रज्ञ इति तद्विदः ॥

भगवान श्री रमण महर्षि ने श्री रमणाश्रम में दैनिक पाठ के लिए भगवद्गीता से चालीस श्लोक चुने थे। उनमें यह प्रथम श्लोक था। कदाचित उन्होंने यह श्लोक इसलिए चुना होगा क्योंकि यह बिलकुल शुरुआत से शुरू होती है, शरीर—अन्नमय शरीर। शरीर को ही भगवान यहाँ क्षेत्रम् कहकर संबोधित कर रहे हैं—**इदं शरीरं कौन्तेय क्षेत्रं इत्यभिधीयते ।**

भगवान बुद्ध और किसान

यह भगवान बुद्ध के जीवन की एक प्रसिद्ध घटना है। धान के खेत से गुज़रते समय बुद्ध की मुलाकात एक किसान से हुई। किसान तपती धूप में अपनी फसल की देखभाल कर रहा था। बुद्ध वहीं खड़े रहकर उस मेहनती किसान को करुणा से देखते रहे। यह बुद्ध की दिनचर्या बन गई। एक दिन, जब बुद्ध आए, तो किसान खेत जोत रहा था। किसान ने बुद्ध से पूछा कि वे क्या कर रहे हैं। बुद्ध ने उत्तर दिया कि वे भी खेत जोत रहे हैं। दूसरे दिन, किसान बीज बो रहा था, तो बुद्ध ने कहा कि वे भी बीज बो रहे हैं। किसान ने बुद्ध को अपने जैसा किसान समझा, वह उनका मित्र बन गया। किसान ने बुद्ध को अपनी फसल के मुनाफे में हिस्सा देने का वादा किया। यह कुछ दिनों तक यह चलता रहा।

किसान ने घास-फूस साफ करने, मिट्टी जोतने और बीज बोने का कठिन काम समाप्त कर लिया था। कुछ दिनों बाद धान की फसल कटाई के लिए तैयार थी। तभी अचानक तीन दिन तक लगातार भारी बारिश हुई और पूरी फसल बर्बाद हो गई। किसान गहरे विषाद में चला गया, और विलाप करने लगा कि वह अपने मित्र को दिया वचन कैसे पूरा करेगा। अचानक उसने बुद्ध को अपने दरवाज़े पर खड़े पाया।

किसान ने अपने मित्र को अपने घर में स्वागत किया। बुद्ध ने किसान से पूछा, "तुम्हें क्या हुआ?" किसान ने कहा, "मेरी सारी फसल नष्ट हो गई है। शायद इस भारी बारिश में तुम्हारी फसल भी नष्ट हो गई होगी।" बुद्ध मुस्कुराए और बोले, "मेरे प्रिय मित्र, मैंने बीज इस तरह बोये हैं कि वे कभी नष्ट नहीं हो सकते। मेरा कृषि क्षेत्र यह शरीर है, और मिट्टी मेरा अपना मन है। वहाँ मैं अच्छे विचारों के बीज बोता हूँ और प्रतिदिन ध्यान के जल से उन्हें सींचता हूँ। पूर्ण वैराग्य ही वह बाढ़ है जिसके द्वारा मैं अपनी फसल की रक्षा करता हूँ। शांति के दाने मेरे हृदय में हमेशा सुरक्षित रहते हैं।" इस तरह महात्मा ने उस किसान को दुःख से परे जाने का रास्ता दिखाया। वास्तव में, इसी कारण वे प्रतिदिन उस किसान से मिलने गये, और जब अवसर आया, तो उन्होंने किसान को दुःख से मुक्त होने की विद्या प्रदान की।

इस कहानी से हमें यह सीख मिलती है कि शरीर एक खेत है। इसमें पिछले कर्मों और इच्छाओं के बीज अंकुरित होते हैं। इस क्षेत्र में जो अंतिम फसल मिलती है, वह है आत्म-साक्षात्कार। यही सर्वोच्च फल है।

यहाँ, इदं सर्वनाम शब्द से शरीर को संबोधित किया गया है—अर्थात् 'यह'। सटीक शब्दों में कहें, तो शरीर एक चीज या वस्तु है; स्वयं नहीं। इस तत्व को इंगित करने के लिए भगवान कहते हैं, 'हे कौन्तेय, यह शरीर एक क्षेत्र है।' क्षेत्र का अर्थ है खेत। शरीर भी गेहूँ या धान के खेत के समान, एक खेत ही है। यह वो खेत है जहाँ हमारे पूर्व कर्मों के बीज बोए हुए हैं और जहाँ इन कर्मों का फल

प्राप्त होता है। इसमें अनेक अनावश्यक कामनाओं के जंगली-घास भी बिन बुलाये उग आते हैं। अच्छे अनाज के उगने और फलने-फूलने के लिए इन्हें हटाना आवश्यक है।

गीता 'धर्म-क्षेत्रे' पद से आरंभ होता है। कुरुक्षेत्र को भी धर्म-क्षेत्र कहते हैं। क्षेत्र का अर्थ मंदिर भी है; एक पवित्र स्थल जहाँ भगवान की पूजा होती है। इस अर्थ से भी देखा जाए तो शरीर एक क्षेत्र है। श्रीमद्भागवत में कहा गया है कि भगवान ने सभी प्राणियों की रचना की, परंतु वे अपनी रचना से संतुष्ट नहीं हुए, क्योंकि उन प्राणियों की बुद्धि माया से परे जाकर ब्रह्म को साक्षात्कार करने में सक्षम नहीं थी। फिर मनुष्य की रचना करने के पश्चात्, देव प्रसन्न हुए क्योंकि मनुष्य में ब्रह्म को समझने की बुद्धि थी^१। यही मनुष्य शरीर का वास्तविक प्रयोजन है, और इसी कारण यह क्षेत्र अनमोल है।

एतद्यो वेत्ति तं प्राहुः। वह जो इस शरीर के भीतर रहकर इसे प्रकाशित करता है। जो सिर से पैर तक उसमें व्याप्त है; तथा जो अपने को 'मैं-मैं' के रूप में जानता है—वह क्षेत्रज्ञ कहलाता है। क्षेत्रज्ञ वह प्रकाशमय चेतना है जो शरीर को भीतर से सजीव बनाती है। संस्कृत में मूल शब्दांश 'ज्ञ' का अर्थ है चेतना, प्रकाशक, जानने वाला, और इस प्रकार, जो क्षेत्र को प्रकाशित करता है, उसे क्षेत्रज्ञ कहते हैं।

शरीर एक मंदिर है—क्षेत्र—और जो उस मंदिर के भीतर प्रकाशित होता है, वह देव क्षेत्रज्ञ है। कई महात्माओं के गीतों में शरीर मंदिर के रूप में कल्पित है। महात्मा तिरुमूलर का तमिल में एक प्रसिद्ध गीत है, "यह शरीर, अन्न से बना, यही मंदिर है; हृदय ही गर्भ गृह है; मुख है मंदिर का द्वार। इंद्रियां ज्योतिर्मय दीपक हैं। जब मन शुद्ध होता है, तब केवल अंदर रहने वाले ईश्वर ही दिखाई देते हैं।"

शरीर क्षेत्र है, और क्षेत्रज्ञ है इसके भीतर की चेतना। इन्हें प्रकृति और पुरुष भी कहते हैं। सातवें अध्याय में अपरा-प्रकृति और परा-प्रकृति की चर्चा की गई थी। क्षेत्र ही अपरा-प्रकृति है, और क्षेत्रज्ञ ही परा-प्रकृति।

यह बताने के बाद कि शरीर और आत्मा पृथक् हैं तथा शरीर के भीतर जो 'मैं-मैं' के रूप में अनुभव किया जाता है, उसे क्षेत्रज्ञ—प्रकाश देने वाला सिद्धांत—कहा जाता है, अब एक ऐसा श्लोक आता है जो महावाक्य-उपदेश के समान है।

१३.२

क्षेत्रज्ञं चापि मां विद्धि सर्वक्षेत्रेषु भारत।

क्षेत्रक्षेत्रज्ञयोर्ज्ञानं यत्तज्ज्ञानं मतं मम॥

तथा हे भारत, सारे क्षेत्रों में, मुझे ही क्षेत्रज्ञ के रूप में जानो। मेरा मत है कि क्षेत्र और क्षेत्रज्ञ का ज्ञान ही वास्तविक ज्ञान है।

यहाँ अर्जुन को भगवान भारत कहकर संबोधित करते हैं, जिसका अर्थ है 'वह जो प्रकाश में आनंद लेता है'। भाः का अर्थ है प्रकाश, और रति का अर्थ है आनंद। भगवान कहते हैं, "हे प्रकाश में आनंद लेने वाले भारत! अब तुमने जान लिया कि वह परम प्रकाश तुम्हारे भीतर ही है। तुम ही वह प्रकाश हो। वह प्रकाश जिससे सारा विश्व प्रकाशित होता है, वह प्रकाश जिससे इंद्रियां और शरीर काम करते हैं, वह परम प्रकाश, क्षेत्रज्ञ। वही है सारी ज्योतियों की ज्योति। उसी की ज्योति से सूर्य, चंद्र और तारे भी चमकते हैं।"

"तथा अर्जुन, मैं तुम्हें सबसे बड़ा रहस्य बताता हूँ! तुम्हें केवल यही बात जानने की आवश्यकता है, जो मेरा ज्ञान है। कुछ ज्यादा सीखने की आवश्यकता नहीं, ज्यादा रटने की आवश्यकता नहीं, बड़ी-बड़ी पुस्तकें पढ़ने की आवश्यकता नहीं। यत्तद् ज्ञानं मतं मम—इस ज्ञान से, सभी कुछ ज्ञात हो जाता है। दुनिया में कई मत हैं; हे अर्जुन, क्या तुम जानना चाहते हो कि सच्चा मत कौन सा है? वह मत जिससे आत्मज्ञान प्राप्त होता है, वह मत जो क्षेत्र के प्रकाशक का ज्ञान प्रदान करता है—जानो कि वही मेरा मत है, सच्चा मत है।"

"वह जो 'मैं-मैं' के रूप में इस क्षेत्र के भीतर प्रकाशित होता है, वह क्षेत्रज्ञ है। वह कभी नहीं बदलता। शरीर बाल्यावस्था, युवावस्था और वृद्धावस्था में बदलता है। जाग्रत, स्वप्न और सुषुप्ति जैसी मानसिक अवस्थाएँ भी आती जाती रहती हैं। परंतु वह चेतना जो सब कुछ प्रकाशित करती है, और जो 'मैं हूँ' के रूप में प्रकाशित होती है, उसमें कोई बदलाव नहीं होता। हे अर्जुन, मैं क्षेत्रज्ञ हूँ। मैं, वह

ईश्वर, वह अद्वितीय सत्ता, जिसका तुमने संपूर्ण विश्व के रूप में दर्शन किया—वह विश्वरूप, वह परम पुरुष, तुम्हारे 'मैं' के रूप में तुम्हारी आंतरिक चेतना के रूप में पहले ही तुम्हें प्राप्त हो चुका है। वह केवल तुम्हारे शरीर में ही नहीं, सभी शरीरों में उपस्थित है—**सर्व क्षेत्रेषु**। वह जो उनके 'मैं', उनके अस्तित्व, उनकी सत्ता के रूप में प्रकाशित होता है, वह भी मैं ही हूँ। यह सर्वोच्च ज्ञान है, हे अर्जुन!"

क्षेत्र तथा क्षेत्रज्ञ का अन्वेषण करके हमें सारे वेदांत का सार समझ आता है। जब व्यक्ति ध्यान में बैठता है, तो केवल एक ही कार्य करना है—क्षेत्र और क्षेत्रज्ञ को पहचान कर उन्हें अलग-अलग करना। इस पर गहराई से विचार करें, ध्यान करें और शरीर को आत्मा से अलग करें—**क्षेत्र-क्षेत्रज्ञ विभाग**। अपने आप से कहें "मैं शरीर नहीं हूँ। मैं मन नहीं हूँ। यह 'मैं' क्या है?" इस 'मैं' पर ध्यान दीजिए। यह प्रकिया दूध को पानी से अलग करने के समान है। इसे **हंस-विद्या** कहते हैं—वह कौशल जिस के द्वारा हंस दूध-का-दूध और पानी-का-पानी करने में सक्षम माना जाता है। इसी प्रकार, ऋषि—जिन्हें सत्य का ज्ञान है—क्षेत्र को क्षेत्रज्ञ से अलग करते हैं।

क्या है उनका रहस्यमय ज्ञान? उनका ज्ञान 'मैं' को अलग करने की कला है—वह 'मैं' जो इस मनोदैहिक शरीर-मन जीव में गिर गया है और धारणाओं, भावनाओं, अनुभूतियों और विचारों के साथ घुलमिल गया है।

पूछें, 'यह 'मैं' क्या है? क्या है ये, जो हृदय में, मेरे अस्तित्व के रूप में चमकता रहता है, कि 'मैं हूँ'?' मन को अंदर की ओर घुमाएं; इसे 'मैं' को देखने की कला सिखाएं। वहीं रहना सीखें। 'मैं हूँ' में निवास करें। स्थिर रहें। भीतर जाएँ, 'मैं हूँ' की खोज करें, और बस वहीं रहें। तब 'मैं हूँ' स्वयं को अनंत, सीमाहीन तत्व के रूप में प्रकट करेगा। शरीर, मन और अहंकार की सीमाएं इस तत्व पर लागू नहीं होतीं, क्योंकि ऐसा केवल प्रतीत होता है कि यह शरीर में कैद है। "यद्यपि ऐसा प्रतीत होता है कि क्षेत्रज्ञ क्षेत्र के भीतर है, हे अर्जुन, सत्य तो यह है कि क्षेत्रज्ञ क्षेत्र के परे है। यह असीमित ईश्वर है।" यह गीता का महावाक्य है। भगवान शंकराचार्य ने इस श्लोक पर विस्तृत भाष्य लिखा है।

क्षेत्रज्ञं चापि माम् विद्वि। भगवान कहते हैं, "तुम्हारे भीतर का 'मैं', तुम नहीं हो, वह तो वास्तव में मैं, ईश्वर हूँ।" वह प्रभु, जिससे आप इतना प्रेम करते हैं, स्वयं वे आपसे कहते हैं, 'तुम तो मैं ही हो!' यहाँ आप ईश्वर से मिलकर एक हो जाते हैं; नहीं नहीं, आपको यह समझ आ जाता है कि आप तो सर्वदा उनके साथ एक ही थे; आप तो सर्वदा वे ही थे। और वह सीमित अहंकार-'मैं' लुप्त हो जाता है; वह तो हमेशा ही अनंत-'मैं'; ब्रह्म था। जिस क्षण आप क्षेत्रज्ञ को, अपने भीतर की चेतना को ईश्वर के रूप में पहचान जाते हैं—समझ जाते हैं कि यही ब्रह्म है—तो आपके लिए और कोई संसार नहीं रहता। सारे दुःख, सारी पीड़ा, बंधन के सारे कल्पित स्वप्न तुरंत ही लुप्त हो जाते हैं, और आप ब्रह्म के अनंत खुले आकाश में पहुँच जाते हैं।

मनीषा-पञ्चकं में भगवान शंकराचार्य कहते हैं, कि जिसके पास यह ज्ञान हो, चाहे वो ब्राह्मण हो या चाण्डाल, वही परम गुरु है, जो जानता है कि जो भीतर है, वह ब्रह्म है, परम तत्व है; वह शरीर और मन की सीमा से परे है; वह जाग्रत, स्वप्न और सुषुप्ति से परे है। गुरु के शरीर की स्थिति पर ध्यान मत दो—क्या वह पढ़ा-लिखा है, क्या वह धनी है या दीन, क्या वह दिखने में अच्छा है? ये सभी बातें कोई मायने नहीं रखती। वह परम गुरु है। उसकी उपासना करना सीखो। उसका आदर करो। उसके चरणों में गिरकर इस परम पवित्र और रहस्यमय ज्ञान को प्राप्त करो।

क्षेत्रक्षेत्रज्ञयोः ज्ञानम् यत् तत् ज्ञानम् मतम् मम। यह ज्ञान सर्वोच्च ज्ञान है। मूल अंतर्दृष्टि यह है कि 'मैं शरीर नहीं हूँ।' यदि हम आत्मविचार करते हैं और 'मैं' के वास्तविक स्वरूप पर ध्यान भी करते हैं, फिर भी हमारी समझ पूरी नहीं होती। वह तभी पूरी होती है, जब गुरु कहते हैं, "तुम अपनी चेतना के रूप में जिसका अनुभव अपने भीतर कर रहे हो वह तुम्हारे शरीर या मन से सीमित नहीं है।" इस चेतना का वास्तविक स्वरूप जानने के लिए हमें गहन निद्रा अवस्था (सुषुप्ति) पर चिंतन करना चाहिए, जहाँ न तो शरीर है, न मन, न ही अहंकार। वहाँ जो है, उसे **प्रज्ञानम्** कहते हैं—चैतन्य, जिसमें कोई भेद नहीं है—और वही ब्रह्म है। गहन ध्यान के माध्यम से हमें उस अवस्था में, जागते हुए ही प्रवेश करना होगा। जैसे पहले भी कहा गया है (११.५४), **ज्ञातुम् द्रष्टुम् प्रवेष्टुम्**—यह ज्ञान गुरु से सीखो, ध्यान के मौन स्थिति में इसे अपने भीतर देखो; इसमें प्रवेश करो और इसके साथ एक हो जाओ, इसमें विलीन हो जाओ। यह समाधि की अवस्था है, जहाँ यह भान होता है कि वास्तव में यह चेतना ही 'मैं' हूँ। इस अवस्था में, धीः अर्थात् बुद्धि को यह समझ होती है कि वह अनंत के साथ एक है, और बुद्धि शांत और स्पष्ट होती है। इस 'मैं' में, कोई शरीर नहीं; 'मुझमें' कोई मन नहीं है; 'मुझमें' कोई अहंकार नहीं है। इस प्रकार जब साधक मौन अवस्था में अपने आपको पूर्ण नग्न अवस्था में देखता है, तो उसे ज्ञात होता है कि क्षेत्रज्ञ जीव नहीं है; क्षेत्रज्ञ अहंकार नहीं है।

आगे, उसे यह बात भी समझ आती है कि 'वह जो मेरे क्षेत्र को जीवंत करता है—मेरा अस्तित्व—वही अस्तित्व सारे ब्रह्माण्ड का आधार है। वह सारे प्राणियों का अस्तित्व है।' **क्षेत्रज्ञं चापि माम् विद्धि**—यह वाक्यांश, महावाक्य 'अहं ब्रह्मास्मि' का अर्थ दर्शाता है, तथा, **सर्व क्षेत्रेषु भारत** दर्शाता है 'अयम् आत्मा ब्रह्म' का अर्थ। जिस क्षण व्यक्ति अपने अस्तित्व को स्पर्श करता है, उसी क्षण वह संपूर्ण सृष्टि को स्पर्श करता है। जब कोई व्यक्ति आत्मसाक्षात्कार कर लेता है, तब, उसकी दृष्टि में, सभी प्रबुद्ध ही हैं। यही सत्य की अवस्था है। रमण महर्षि प्रायः कहा करते थे, "मैं किसी को अज्ञानी नहीं समझता। मेरी दृष्टि में तो सभी ज्ञानी ही हैं। जब व्यक्ति आत्मसाक्षात्कार करता है, तो उसके लिए यह केवल एक स्वप्न से जागने जैसा है। जब वह इस दृष्टिकोण से सब को देखता है, तो उसे सभी प्रबुद्ध ही नजर आते हैं। 'जो मैं हूँ, वही सबके लिए सत्य है; सभी इसी अवस्था में हैं'—ऐसा है ज्ञानी का अनुभव। ज्ञानी की सर्वोच्च श्रद्धापूर्ण दृष्टि से उसके पास आने वाले लोग भी आनंदित का अनुभव करते हैं। ऐसा इसलिए है क्योंकि ज्ञानी किसी अन्य व्यक्ति को अज्ञानी के रूप में, या अन्य व्यक्ति के रूप में नहीं देखता। वह सभी को अपनी आत्मा के रूप में, ईश्वर के रूप में देखता है।

अनुभव से भरपूर एक आत्मसाक्षात्कारी गुरु की वाणी में इतनी शक्ति होती है कि एक शब्द ही आत्मसाक्षात्कार प्रदान करने के लिए पर्याप्त होता है। श्रीकृष्ण भी यहाँ **क्षेत्रज्ञं चापि माम् विद्धि** कहकर यही बता रहे हैं।

निवृत्तिनाथ और उनके भाई बहनों का ज्ञानोदय

संत ज्ञानेश्वर ने भगवद्गीता पर एक गहन भाष्य-ग्रंथ लिखा है। उनके गुरु निवृत्तिनाथ उनके बड़े भाई ही थे, जो उम्र में उनसे डेढ़ साल बड़े थे। एक बार चारों भाई-बहन वन में खेल रहे थे। बाघ की दहाड़ सुनकर वे भाग खड़े हुए और निवृत्तिनाथ जंगल में भटक गए। बाहर निकलने का रास्ता खोजते हुए उन्हें एक गुफा मिली, और वे उसमें घुस गया। अंदर एक महान योगी उनकी प्रतीक्षा कर रहे थे। गुरु ने बालक का बड़े प्रेम से स्वागत किया और कहा, "मैंने ही हमारी यह बैठक आयोजित की है, मेरे बालक। मैं तुम्हें परम ज्ञान प्रदान करना चाहता हूँ।" यह कहकर उन्होंने रहस्यमय ज्ञान निवृत्तिनाथ को प्रेषित किया। अमृतानुभव नामक ग्रंथ में, ज्ञानेश्वर ने गुरु द्वारा प्रेषित ज्ञान को प्रकट किया है। गुरु ने निवृत्तिनाथ के अस्तित्व में फुसफुसाया कि जो उसके भीतर 'मैं' के रूप में है—वह स्वयंप्रकाश-चित—वही ब्रह्म है।

ज्ञान संचारित करने के बाद गुरु ने निवृत्ति से कहा कि वह इसे ज्ञानेश्वर को बताए। एक दीपक से दूसरे दीपक को जलाने की तरह निवृत्तिनाथ ने यह ज्ञान ज्ञानेश्वर को दिया। ज्ञानेश्वर को केवल एक शब्द से ही ज्ञान की प्राप्ति हो गई। उन्होंने अपने छोटे भाई सोपानदेव और बहन मुक्ताबाई को दीक्षा दी।

देखिए! ज्ञान बहुत सरल है, बशर्ते व्यक्ति ज्ञान प्राप्त करने के लिए पर्याप्त परिपक्व हो। कोई विस्तृत साधना करने की आवश्यकता नहीं। इसके लिए केवल गुरु में श्रद्धा, और ज्ञान को स्वीकार करने, भरोसा करने तथा इस सत्य को देखने की शक्ति चाहिए, कि 'मैं'—यह चेतना—शरीर, मन और अहंकार से परे है।

पहले ऐसा लगता है कि यहाँ दो हैं—क्षेत्र और क्षेत्रज्ञ, पदार्थ और आत्मा। परंतु, आत्मा, चैतन्य के ज्ञात हो जाने पर, पदार्थ गायब हो जाते हैं। पदार्थ ही नहीं रहते; केवल शुद्ध चैतन्य ही रह जाता है—**सर्वम् खल्विदम् ब्रह्म**। यही परम ज्ञान है, और यही ज्ञानोदय है, आत्मसाक्षात्कार है। साधना के आरंभ में, शरीर और आत्मा को अलग देखा जाता है। परंतु, समाधि की गहनतम गहराई में यह अनुभव होता है कि शरीर ही नहीं; केवल आत्मा है। शरीर तो बस एक भ्रम है, जैसे मृगतृष्णा में पानी दिखाई देता है। यह एक स्वप्न की तरह है। यह दृढ़ विश्वास व्यक्ति को संसार से पूरी तरह मुक्त कर देता है। श्री शंकराचार्य ने अपने भाष्य में इसे सुंदरता से व्यक्त किया है^२, "मिथ्या ज्ञान कभी भी परमार्थवस्तु को किसी भी तरह से दूषित नहीं कर सकता। मृगतृष्णा में दिखाई देने वाला पानी कभी भी अपने नकली गीलेपन से रेगिस्तान को कीचडयुक्त नहीं कर सकता है। इसी तरह, अज्ञान कभी भी क्षेत्रज्ञ को प्रभावित, प्रदूषित या भ्रष्ट नहीं कर सकता है।" अर्थात्, शरीर, मन और अहंकार द्वारा आरोपित कोई भी दुःख कभी भी वास्तविक आत्मा को प्रभावित नहीं कर सकते।

^२ न च मिथ्याज्ञानं परमार्थवस्तु दूषयितुं समर्थम् । न हि ऊपरदेशं गेहेन पङ्कीकर्तुं शक्नोति मरीच्युदकं । तथा अविद्या क्षेत्रज्ञस्य न किञ्चित् कर्तुं शक्नोति ।

**तत्क्षेत्रं यच्च यादृक्च यद्विकारि यतश्च यत् ।
स च यो यत्प्रभावश्च तत्समासेन मे शृणु ॥**

मुझसे संक्षेप में सुनो कि क्षेत्र क्या है, उसके गुण क्या हैं, उसके स्वरूप क्या हैं, वह कहाँ से उत्पन्न होता है, तथा अन्तर्यामी, क्षेत्रज्ञ कौन है और उसकी शक्तियाँ क्या हैं।

भगवान कहते हैं, "मुझसे संक्षेप में क्षेत्र के बारे में सुनो।" 'क्षेत्र' माया है। इसे समझा नहीं जा सकता। किसी भी विज्ञान शास्त्र में, शरीर या संसार की पूर्ण समझ असंभव है। अगर हम शरीर की जांच करने की कोशिश करें और उसके बारे में कोई राय बनाएँ, तो हम पाएंगे कि यह अगले ही पल बदल चुका है; यह **विकारी** है। शरीर क्या है, दुनिया क्या है, इसके बारे में पूरी तरह से जानना, इसके असली स्वरूप को जानना असंभव है। चीजों की तह तक पहुंचने का एकमात्र बुद्धिमान तरीका उस स्रोत की खोज करना है जहाँ से सब कुछ उत्पन्न हुआ है। यह उपनिषदों का मार्ग है।

यतः—संसार कहाँ से उत्पन्न हुआ है, कहाँ रहता है, और कहाँ फिर समा जाता है; **यत्**—जिससे सब कुछ बना हुआ है। एक बार यह जान जाने पर समझ आ जाता है कि सब कुछ एक ही दिव्य तत्व से निर्मित है। सारे शास्त्रों का प्रयोजन यही है। ब्रह्मसूत्रों में दूसरा सूत्र, **जन्माद्यस्य यतः**, इसी के बारे में है—सारा ब्रह्मांड, हमारा शरीर, मन, अहंकार—सब कुछ ब्रह्म से ही उत्पन्न हुआ है, ब्रह्म में ठहरता है, और ब्रह्म में ही लीन हो जाता है। यह जान लेने पर हम यह निष्कर्ष निकाल सकते हैं कि अभी भी, सभी ब्रह्म के अतिरिक्त और कुछ भी नहीं है।

उपनिषद् एक कदम और आगे जाकर पूछते हैं, "ब्रह्म क्या है? **आनन्दो ब्रह्म**—ब्रह्म केवल आनंद ही है, परम आनंद।" अन्य शिक्षाएं और तंत्र जो शरीर, विश्व, उसकी शक्तियाँ, उसके विभिन्न अंग, ग्रह-नक्षत्र, सौर मण्डल इत्यादि के बारे में ज्ञान देते हैं, वे केवल सापेक्ष हैं। परमार्थ में वे सत्य नहीं हैं। इस अनंत ब्रह्मांड को संपूर्ण रूप से जानना असंभव है। ब्रह्माण्ड की कोई सीमा नहीं। जब हम हमारे शरीर की एक कोशिका के बारे में भी पूर्ण ज्ञान नहीं पा सकते, तब ब्रह्मांड के बारे में बात करने का क्या प्रयोजन? पूर्ण ज्ञान केवल आत्मा के ज्ञान में है—वह आधार जिससे सभी नाम और रूप उत्पन्न होते हैं और जिसमें फिर विलीन होते हैं। जब आत्मा का ज्ञान प्राप्त होता है, तो प्रज्ञा स्थिर आधार पर स्थित हो जाती है—**स्थितप्रज्ञ**। ज्ञान का प्रयोजन केवल यही है। ज्ञान का प्रयोजन क्षेत्र में नहीं, क्षेत्रज्ञ में है।

**ऋषिभिर्बहुधा गीतं छन्दोभिर्विविधैः पृथक् ।
ब्रह्मसूत्रपदैश्चैव हेतुमद्भिर्विनिश्चितैः ॥**

ऋषियों ने इसका (क्षेत्र और क्षेत्रज्ञ के सत्य का) अनेकों प्रकार से गान किया है, कई वेदमंत्रों में, ब्रह्म को इंगित करने वाले विचारोत्तेजक शब्दों में, पूर्णतः ठोस तर्कों से युक्त।

अन्तर्यामी के अनुभव के बारे में ऋषियों ने कई गीत गाए हैं—**ऋषिभिर्बहुधा गीतं**। 'गीतं' का अर्थ है तात्कालिक गीत। ऋषियों ने अपनी रचनाओं, कविताओं या गीतों में ईश्वर के आनंदमय आंतरिक अनुभव, आत्मा की अनंत ब्रह्म के साथ एकत्व को व्यक्त किया है। इसके अतिरिक्त, वेदमंत्रों के गायत्री, अनुष्टुप आदि छंदों द्वारा—**छन्दोभिर्विविधैः पृथक्**—उन्होंने प्रामाणिक रूप से घोषित किया है कि इस शरीर में रहने वाला, वही परम पुरुष ब्रह्म है। ब्रह्मसूत्रों में उन्होंने तर्क के साथ एक मजबूत आधार भी बनाया है—**ब्रह्मसूत्र-पदैश्चैव**।

ब्रह्मसूत्र शब्द का सामान्य अर्थ भगवान वेद-व्यास के सूत्र हैं। परंतु, भगवान व्यास से पहले भी कई ब्रह्मसूत्र हुआ करते थे। यहाँ भगवान शंकराचार्य ने ब्रह्मसूत्र का अर्थ इस प्रकार स्पष्ट किया^३, "वह शब्द जो आत्मा को प्रकट करते हैं, जहाँ उपनिषद कहते हैं, 'केवल एक अद्वितीय आत्मा समझ कर ध्यान करो, कई नहीं'—ऐसे शब्द ब्रह्मसूत्रपदैः हैं।"

सच्चिदानंदेन्द्र सरस्वती स्वामी कहते हैं, "इसका मतलब वो शब्द है जो ब्रह्म को इंगित करते हैं।" यदि हम **ब्रह्मसूत्रपदैः** का अर्थ व्यास-सूत्र लगाएँ, तो भी ठीक है। कई सूत्रों में भगवान व्यास ने क्षेत्रज्ञ के वास्तविक स्वरूप तथा क्षेत्र से उसकी सनातन पृथक्ता को इंगित किया है।

१३.५-६

महाभूतान्यहङ्कारो बुद्धिरव्यक्तमेव च ।

इन्द्रियाणि दशैकं च पञ्च चेन्द्रियगोचराः ॥

इच्छा द्वेषः सुखं दुःखं सङ्घातश्चेतना धृतिः ।

एतत्क्षेत्रं समासेन सविकारमुदाहृतम् ॥

पञ्चमहाभूत, अहंकार-‘मै’, बुद्धि, अव्यक्त अर्थात् मूल प्रकृति, दस इंद्रियाँ, मन, इंद्रियों के पांच विषय, इच्छा, द्वेष, सुख, दुःख, समग्र (सभी व्यक्तिगत अनुभवों का समूह), चेतना, धैर्य—इस प्रकार संक्षेप में क्षेत्र और उसके अलग अलग रूपों का वर्णन किया गया है।

इन दो श्लोकों का विषय है क्षेत्र। यह माया का व्यक्त रूप है। यह सूक्ष्म जगत में शरीर के रूप में और स्थूल जगत में संसार के रूप में प्रकट होता है। हालाँकि, एक ज्ञाता के लिए ये दोनों एक दूसरे से भिन्न नहीं हैं।

तो फिर, आइए देखें कि यह शरीर किन चीजों से बना है। पहला है **अव्यक्त**। जीव में यह निद्रा के रूप में प्रकट होता है। वहाँ से महत् तत्त्व—ब्रह्मांडीय चेतना (ब्रह्मांडीय ‘मै-हूँ’) उत्पन्न होता है। मानवीय जागरूकता में, यह **अहंकार** के रूप में है—यह अव्यक्त से प्रकट होने वाला पहला तत्व है। फिर आती है **बुद्धि**। तत्पश्चात् आते हैं पञ्चमहाभूत—**महा-भूतानि**—आकाश, वायु, अग्नि, जल और पृथ्वी। इसके अलावा, वे मिलकर मन और दस इंद्रियाँ बनाते हैं और इंद्रिय विषयों की दुनिया के रूप में फैल जाते हैं। ये सभी चौबीस तत्व बनाते हैं जिनके बारे में सांख्य-शास्त्र में बताया गया है।

भगवान ने पहले की कहा है कि शरीर-मन क्षेत्र है; एक कृषि क्षेत्र की तरह जिसमें फसल के साथ-साथ अवांछित पौधे भी उगते हैं। **इच्छा** और **द्वेष**, **सुख** और **दुःख** भी—इसमें प्रकट होते हैं। ऐसे सभी अनुभवों का समूह एक ही स्तम्भ—अहंकार ‘मै’ द्वारा धारण किया जाता है। ‘मै’ ही इन सबका अनुभव करता हूँ। ऐसे सभी अनुभवों के संग्रह को **संघात** कहते हैं, तथा अनुभव करने वाला व्यक्तिगत-जागरूकता, **चेतना** है। इन सबके साथ **धृति**—दृढ संकल्प भी है। इस धृति के द्वारा—**इच्छा-शक्ति**—सारी ऊर्जा क्रिया के रूप में, गतिशीलता के रूप में संसार में प्रवाहित होती है। इस प्रकार यह शरीर इन सभी भावनाओं और कामनाओं को लेकर संसार में घूमता रहता है। देखा जाए तो यह संसार का वर्णन है। वास्तव में क्षेत्र संसार का ही दूसरा नाम है, और क्षेत्रज्ञ मुक्ति है।

शरीर क्षेत्र है। परंतु, यह शरीर आखिर में है क्या? गहन ध्यान करने वाले यह समझ लेंगे कि शरीर केवल यह मनोदैहिक जीव तक ही सीमित नहीं है। जो हमें बांध कर रखते हैं, जो हमारे वास्तविक अनंत स्वरूप को ढक कर रखते हैं, जो आनंद में बाधा बनते हैं, शरीर वो सब कुछ है। सरल शब्दों में कहा जाए, तो यह संसार ही शरीर का दूसरा नाम है; जिसे हम मृत्यु कहते हैं, वह शरीर का ही दूसरा नाम है—क्षेत्र।

क्षेत्र में वह सब कुछ शामिल है जो हमें सीमित करते हैं। यह गहन चिंतन के लिए एक महान विषय है। इन दो श्लोकों में से पहला श्लोक (**महाभूतान्यहङ्कारो...**) भौतिक सीमाओं का वर्णन करता है, जिसमें वो चौबीस तत्व शामिल हैं जिनकी चर्चा हमने की है। शरीर पांच तत्वों, अहंकार, बुद्धि और अव्यक्त से बना हुआ है। इस अव्यक्त से सारे कर्म एक-एक करके, सही समय पर बाहर आते हैं। इस क्षेत्र में सारे कर्म और कर्मफल ठीक उसी प्रकार उगते हैं जैसे खेत में फसल और जंगली-घास। इन दोनों के उगने के कारण जीवन कभी सुखी होता है, और कभी दुःखी। सुख और दुःख अप्रत्याशित होते हैं—कभी हम कहते हैं कि ये ‘आत्म-प्रयास’ के कारण हैं, और कभी कहते हैं कि ये ‘भाग्य’ के कारण हैं। जीवन इन्हीं से बना हुआ है। इन चौबीस भौतिक तत्वों के बंधन कोई नहीं खोल सकता। व्यक्ति इनके बिना नहीं रह सकता। जब तक ज्ञानोदय नहीं हो जाता, तब तक हम इन तत्वों के कारागार में बंद हैं, जिनकी व्याख्या सांख्य-शास्त्र में की गई है।

अगला श्लोक (इच्छा द्वेषः सुखं दुःखं...) परस्पर संवादात्मक संसार का वर्णन करते हैं। संसार के साथ हमारी परस्पर क्रियाओं के परिणामस्वरूप हम इच्छा, द्वेष, सुख और दुःख का अनुभव करते हैं। स्वप्न-दुनिया, स्वप्न-व्यक्ति और स्वप्न-अनुभव—सब कुछ एक ही है—वे सब स्वप्न के ही अंग हैं—तथापि, स्वप्न देखने वाला व्यक्ति स्वप्न देखता है, स्वाप्रिक-सुगंध सूंघता है इत्यादि। स्वप्न की अवस्था में, स्वप्न देखने वाला, और स्वप्न के दृश्य अलग अलग प्रतीत होते हैं, दृष्टा और दृश्य के रूप में। जाग्रत में भी वैसा ही होता है।

सङ्घातः—अर्थात् इन चौबीस तत्वों के संग्रह रूपी भौतिक सीमाओं, तथा, आसक्ति, द्वेष, आदि परस्पर-क्रियात्मक सीमाओं के कारण हम इस शरीर को 'मैं' समझने की भूल कर बैठते हैं। इस भावना को चेतना कहते हैं, और इससे धृति उत्पन्न होती है—बाहर जाने की इच्छा, आनंद लेने की इच्छा, कार्य आरंभ करने की इच्छा। इसी से संसार उत्पन्न होता है।

इन सब तत्वों का वर्णन करने का उद्देश्य केवल यह बताना ही है कि संसार के अतिरिक्त यह क्षेत्र और कुछ नहीं है। श्रीकृष्ण ने पहले ही बता दिया है कि क्षेत्रज्ञ ही ईश्वर हैं; क्षेत्रज्ञ ब्रह्म है; क्षेत्रज्ञ निर्वाण का दूसरा नाम है। जिस क्षण हम क्षेत्रज्ञ का साक्षात्कार कर लेते हैं, उसी क्षण क्षेत्रं गायब हो जाता है, अर्थात्, उसका अस्तित्व नहीं रहता। जब तक हम क्षेत्रं में फँसे रहते हैं, तब तक हमें क्षेत्रज्ञ का ज्ञान नहीं होगा—उस दिव्य तत्व का ज्ञान नहीं होगा जो हमारे भीतर ही छिपा हुआ है। यही रहस्य है। जब हम क्षेत्रं के परे जाकर क्षेत्रज्ञ का साक्षात्कार करेंगे, केवल तब क्षेत्रं हम पर से अपनी पकड़ छोड़ेगा।

इस श्लोक के आगे, भगवान उस साधना का वर्णन करते हैं जिसके माध्यम से हम स्वयं को क्षेत्रं की बिच्छू जैसी पकड़ से मुक्त कर सकेंगे — वह पकड़ जिसने हमें जाग्रत, स्वप्न और सुषुप्ति की तीन अवस्थाओं के सम्मोहन में बांध रखा है। किसी न किसी तरह हमें इनके परे जाना होगा। इसके लिए हमें अपने ऊपर से अहंकार की पकड़ को हटाना होगा। इसी उद्देश्य से विभिन्न दिव्य गुणों की गणना की जा रही है; ये हमारे मन को शुद्ध करेंगे और हमें आत्मसाक्षात्कार कराएंगे।

१३.७

**अमानित्वमदम्भित्वमहिंसा क्षान्तिरार्जवम् ।
आचार्योपासनं शौचं स्थैर्यमात्मविनिग्रहः ॥**

विनम्रता, विनयशीलता, अहिंसा, सहनशीलता, ईमानदारी, आचार्य के लिए सेवा-भाव, पवित्रता, दृढ़ता, आत्मनियंत्रण...

इस श्लोक से आगे, भगवान कुछ गुणों की चर्चा करते हैं, जो हमें विकसित करने चाहिए। ये गुण हमें धीरे-धीरे शुद्ध करके, हमें क्षेत्र (संसार) की पकड़ से छूट कर क्षेत्रज्ञ (चैतन्य) को जानने के योग्य बना देंगे। ये श्लोक साधकों के लिए अति उपकारी हैं।

पहला गुण है अमानित्वम्—विनम्रता। मान का अर्थ है स्वयं का बहुत महत्व मानना—'मैं महान हूँ', 'मैं फलों हूँ'। अपने आपको बड़ा आदमी समझना ही मान है। यह मानव मन पर आक्रमण करने वाली सबसे पीड़ादायक त्रुटियों में से एक है। जो व्यक्ति अपने आपका बहुत मान समझता है, वह निश्चित ही जीवन में दुःख झेलेगा। जब उसकी आत्म-छवि को चुनौती मिलती है, तो उसे अवश्य ठेस पहुँचती है। इस तरह मान व्यक्ति को दुःख के साथ, क्षेत्र अथवा संसार के साथ ही बाँधे रखता है। इसलिए भगवान ने अमानित्वम् को पहला स्थान दिया है।

मान जीवन में बहुत सी कठिनाइयाँ पैदा करता है, विशेषतः उन लोगों के लिए जो प्रसिद्ध बन जाते हैं। वे भीतर से इतने भारी महसूस करते हैं कि वे दुनिया में स्वतंत्रता से घूम-फ़िर भी नहीं सकते। प्रायः राजे, राजनेता, प्रसिद्ध धार्मिक नेता और मशहूर हस्तियाँ इस वायरस का शिकार हो जाते हैं। दूसरी ओर, एक विनम्र व्यक्ति सदैव स्वतंत्रता के साथ, बिना अपनी स्थिति की चिंता किए घूम-फ़िर सकता है। 'कुछ नहीं' अथवा सामान्य मनुष्य होना ही शांति का सबसे सरल मार्ग है। मन की अद्भुत, स्वनिर्मित छवियाँ मात्र भ्रम हैं। स्वयं की कोई छवि न होना ही अमानित्वम् है। जिस व्यक्ति में यह गुण है, वह स्वयं को महत्वपूर्ण व्यक्ति नहीं समझता। वह निर्दोष रहता है और अपने को हल्का रखता है। ऐसा विनम्र व्यक्ति माया के जाल से आसानी से निकल जाता है। विष्णुसहस्रनाम में भगवान के दो नाम हैं, अमानी मानदः—विनम्र, सबका सम्मान करने वाला। साधक को ऐसा ही होना चाहिए।

उसे अपने आप पर गर्व नहीं करना चाहिए, और सबका सम्मान करना चाहिए। यह सम्मान दिखाई देने वाले शरीर या मन के लिए नहीं अपितु अंतर्दामी के लिए है। यही इस गुण का सार है।

अमानित्वम्—कांची के संत चंद्रशेखरेन्द्र स्वामी

कांचीपुरम् के महान संत चंद्रशेखरेन्द्र सरस्वती कई सालों तक कांची शंकराचार्य मठ के अधिपति रहे। मठ की परंपरा का पालन करते हुए, वे जब यात्रा पर जाते तो उनके साथ हाथियां, ऊँट, घोड़े, कई सहायक और अनुयायी भी चलते थे। इसके विपरीत, अपने जीवन के अंतिम वर्षों में वे एक भिखारी की तरह घूमते थे, केवल एक साधारण कपड़ा पहनते थे और यहां तक कि सड़कों पर या जंगलों में सोते थे। उन्होंने कभी वाहन का उपयोग नहीं किया, बल्कि पैदल चलना पसंद किया। कई वर्षों तक वे अवधूत की तरह रहे। इसे कहते हैं **अमानित्वम्**। भले ही व्यक्ति किसी महत्वपूर्ण पद पर हो, यदि वह शांत, स्वतंत्र और हल्का रहना चाहता है, तो अपना असली स्वरूप कभी भी न भूलना अति आवश्यक है।

संत दत्तात्रेय की कथा श्रीमद्भागवत में है। एक बार वे स्वतंत्र भ्रमण करते हुए, लोगों पर अपनी उपस्थिति से ही अनुग्रह कर रहे थे। जब उन्होंने देखा कि लोगों को अपनी भावनाओं के बोझ के कारण भारी संघर्ष करना पड़ता है, तब उन्हें लगा, 'हाए, कितने बंधनों में हैं ये लोग। यहाँ तक कि धार्मिक लोग भी धर्मोपदेश और कल्पित आत्म-प्रशंसा के कारण बंधे हुए हैं।' इस सोच के साथ वे एक गाँव के भीतर से गुजर रहे थे। वहाँ उन्होंने देखा कि एक प्रसन्न बालक, अपने शरीर पर बिना कोई ध्यान दिए, नंगा दौड़ रहा है। उसकी हंसी की ध्वनि एक कल-कल करती हुई नदी के समान प्रतीत हो रही थी। संत ने गाया,

न मे मानापमानौ स्तो न चिन्ता गेहपुत्रिणाम्।

आत्मक्रीड आत्मरतिर्विचरामीह बालवत् ॥ श्री.भा.११.६.३

मैं न तो मान-अपमान की चिन्ता करता हूँ, न ही मुझे घर-परिवार और बच्चों की चिन्ता है। मैं बालक की तरह केवल आत्मा में ही रमण और आनंद करता हुआ घूमता हूँ।

बच्चे वास्तव में गुरु हैं, जिनसे साधु को भी आनंद, स्वतंत्रता, विनम्रता का पाठ सीख सकते हैं।

अगला है **अदम्भित्वम्**। दम्भ का अर्थ है घमण्ड। यह अहंकार का ही एक रूप है। सच्चे भक्त में घमण्ड नहीं होता। वह विनयी और निष्कपट होता है। जब हृदय में भक्ति जागती है, तो **अमानित्वम्** और **अदम्भित्वम्** खिल उठते हैं। यदि व्यक्ति ईश्वर को आत्मसमर्पण करे, उनका नाम जप करे, और संतों का संग रखे, वह सहज ही शुद्ध हो जाता है और उसकी अहंकार संबंधित कठिनाइयाँ अपने आप ही सुलझ जाती हैं। दम्भ कभी-कभी प्रसिद्धि और मान्यता की अत्यधिक इच्छा के रूप में भी प्रकट होता है। किसी व्यक्ति, विशेष कर आध्यात्मिक साधक के लिए यह सबसे ओछी इच्छाओं में से एक है। प्रायः लोग किसी व्यक्ति का मूल्यांकन उसकी प्रसिद्धि के आधार पर करते हैं। जो व्यक्ति प्रसिद्धि चाहता है, वह दूसरों को प्रोत्साहित करता है कि वे उसके बारे में प्रशंसाजनक बातें बोलें और लिखें। यह कुरूप अहंकार ही दम्भ है। इंटरनेट के इन दिनों में, विज्ञापित महिमा की महामारी बहुत फैल गई है। संत जनता की नजर से दूर भागते हैं। वे कभी भी प्रसिद्धि की ओर नहीं जाते। जीवनमुक्त वही है जिसने अपने आप को माया के बंधन से छुड़ा लिया है।

अगला है **अहिंसा**—विचार, बातों या कर्म से किसी को भी, यहां तक कि स्वयं को भी, चोट नहीं पहुंचाना। महाभारत में कहा गया है, “अहिंसा परमो धर्मः—अहिंसा ही परम धर्म है।”

अहिंसा—गाँधी-जी और पठान

अहिंसा पूर्ण निर्भयता है। केवल पूर्ण रूप से निर्भय व्यक्ति ही अहिंसा के योग्य होता है। गाँधीजी अहिंसा को बहुत महत्व देते थे। वे अहिंसा के पैगम्बर थे। इससे संबंधित एक अद्भुत घटना श्री एकनाथ ईश्वरन द्वारा वर्णित है। एक बार गाँधीजी उत्तर-पश्चिमी-सीमांत-प्रांत गए, जो खैबर घाटी के पास अगम्य पर्वतों के बीच स्थित है। स्थानीय लोग, पठान, अपने आक्रामक स्वभाव के लिए जाने जाते थे। ‘आँख के बदले आँख और दाँत के बदले दाँत’ उनकी जीवन-पद्धति थी। वे बहादुर और भयंकर योद्धा थे। जब लोगों को पता चला कि गाँधीजी वहाँ का दौरा करना चाहते हैं, तो लोगों को उनकी सुरक्षा के बारे में चिन्ता हुई। कई लोगों ने उन्हें चेतावनी देते हुए

कहा कि वहाँ के निवासी हिंसक स्वभाव के हैं। उनके मित्रों ने उन्हें यह कहकर हतोत्साहित करने के लिए उनसे कहा, “वहाँ जाकर क्या फ़ायदा? वे तो केवल लड़ना जानते हैं।” गाँधीजी ने उत्तर दिया, “मैं भी लड़ाकू हूँ। मैं उन्हें बिना हिंसा और भय के लड़ना सिखाना चाहता हूँ।”

जब गाँधीजी वहाँ पहुँचे, तो उस केवल धोती पहने हुए छोटी कद-काठी वाले आदमी को देखने, कंधों पर बन्दूक उठाए हुए पठानों का एक भयावह समूह जमा हो गई। गाँधीजी ने शांति से उन्हें पूछा, “क्या आप लोग भयभीत हैं? नहीं तो बन्दूकें उठाकर क्यों चल रहे हैं?” यह सुनकर वो लोग स्तब्ध रह गए, और गाँधीजी को बस देखते रह गए। उन लोगों से किसी ने कभी इस तरह बात करने की हिम्मत नहीं की थी। गाँधीजी ने आगे कहा, “मुझे कोई भय नहीं है। इसीलिए मैं निहत्था हूँ। अहिंसा का यही अर्थ है।” यह सुनकर उस समूह के नेता अब्दुल गफ़्फ़र खान बहुत प्रभावित और प्रेरित हुए। उन्होंने अपनी बन्दूक फेंक दी और गाँधीजी के अहिंसा के मार्ग को अपना लिया। उनके नेतृत्व में पठान लोग गाँधीजी के प्रेम के मार्ग के सबसे साहसी अनुयायियों में से एक बन गये।

क्षांति:—सहनशक्ति; यह साधक के लिए अनिवार्य गुण है। नियति द्वारा लाए गए सभी पीड़ाओं और कष्टों को सुलझाने की एकमात्र शक्ति यही है। व्यक्ति को चाहिए कि भाग्य-वश जो कोई कष्ट उसके पास आता है, वह उसका सहन करके, उसे निगल कर पचा डाले और उससे मुक्त हो जाए। सभी ऋषियों में यह गुण था; यह एक आभूषण की तरह था जो उन्हें सुशोभित करता था। यह गुण आत्मसाक्षात्कार के बाद भी बहुत सहायक होता है, क्योंकि शरीर-मन उसके बाद भी अपना स्वभाव बनाए रखते हैं। ज्ञानी महात्मा को भी सर्दी-गर्मी, शारीरिक दर्द आदि का कष्ट सहना पड़ता है। परंतु जब भी ये कठिनाइयाँ उनके पास आती हैं, तब सहनशक्ति एक पहरेदार के समान उनकी रक्षा करने के लिए उपस्थित हो जाती है।

आर्जवम्—ईमानदारी, सरलता। भक्त के व्यवहार में दोगलापन या मिथ्याचार नहीं होता। एक प्रसिद्ध तमिल संत के गीत में कहा गया है कि हमें ऐसे लोगों के साथ संगति नहीं करनी चाहिए जो कहते कुछ हैं लेकिन उनका मतलब कुछ और होता है—उळ् ओण्डु वैत्त पुरम् ओण्डु पेसुवार्।

अगला गुण है **आचर्योपासनम्**—इसका मतलब है आचार्य के समीप रहकर उनकी उपासना करना, उन्हें ईश्वर मानना। जब व्यक्ति में दिव्य गुण उत्पन्न होते हैं, तब वह एक प्रामाणिक आचार्य, अथवा उच्चतम कोटि के ऋषि के संपर्क में आता है। श्रीमद्भागवत में भगवान कहते हैं, “जब भक्त का मन शुद्ध हो जाता है, तब वह मुझे प्रिय हो जाता है, और मैं उसके लिए सत्संग का प्रबंध करता हूँ; मैं उसे महात्माओं के संपर्क में लाता हूँ।” जब मन शुद्ध होता है, तब व्यक्ति का अस्तित्व प्रबुद्ध महात्मा की लय के साथ स्वर-संगति में प्रतिध्वनित होता है। ऐसी स्थिति में व्याकुल जीव प्रबुद्ध महात्मा को अपनी ओर खींच लाता है। भक्त सच्चे आचार्य को मिलकर उनसे शास्त्रों को सीख कर अपने में समा लेता है—श्रुति—और वह आचार्य की स्थिति को भी अपने भीतर सोख लेता है—ब्रह्मनिष्ठा—ब्रह्म में दृढ निवास।

सच्चा भक्त आचार्य-भक्त है

सच्चे भक्त में प्रायः आचार्य के प्रति भक्ति होती है। किसी ने महान **जीवनमुक्त**, शृङ्गेरी के स्वामी चन्द्रशेखर भारती को पूछा कि उनके इष्ट-देवता कौन हैं। ऐसा सोचा जाता था कि उनके इष्ट देवता महादेव शिव हैं। सबको आश्चर्यचकित करते हुए उन्होंने उत्तर दिया, “मेरे इष्ट-देवता मेरे आचार्य, मेरे गुरुनाथ, ब्रह्मविद् स्वामी नृसिंह भारती हैं।” महात्माओं का यही रहस्य है।

महातेजस्वी **जीवनमुक्त** भगवान श्री रमण महर्षि के लिए भी, उनके गुरु और ईष्ट देवता, दोनों ही अरुणाचल शिव थे। महर्षि ने अपनी गुरु भक्ति एक गीत में अति आर्द्र भाव के साथ व्यक्त की है, “हे अरुणाचल! मेरे गुरु के रूप में प्रकाशित हों। मुझे मुक्ति प्रदान करें। अज्ञान से उत्पन्न मेरे सभी दोषों को दूर करें और मुझे दिव्य पूर्णता तक पहुंचाएं।” (अ.म.मा. १६)। महर्षि की **आचर्योपासनम्** की बराबरी कोई नहीं कर सकता। ज्ञानोदय के पश्चात् उन्होंने अरुणाचल पर्वत के तल पर अपना पूरा जीवन व्यतीत किया—चौवन वर्ष तक वे वहाँ से नहीं हिले! उनका जीवन गुरु के प्रति महानतम प्रेम की अभिव्यक्ति था। हर कोई देख सकता था कि उनके अस्तित्व में भी अरुणाचल पर्वत की महान स्थिरता समा गई थी।

आचार्य वो होते हैं, जिनके पास श्रुति अर्थात् उपनिषदों की प्रामाणिक शिक्षा उपलब्ध होती है, और जो पूर्ण रूप से आत्मा में स्थित, **आत्मनिष्ठ** होते हैं। वे स्वतंत्र होते हैं और हमें भी माया के जाल से मुक्त होने का रास्ता दिखाते हैं।

हमें ऐसे आचार्य की पूजा और सेवा करनी चाहिए। परंतु यह सेवा आचार्य के लिए नहीं, अपितु साधक के लिए लाभदायक है। दो तरह के साधक हैं, जिनमें स्पष्ट अंतर देख जा सकता है। पहले हैं वो साधक जिन्होंने महात्माओं के साथ वास किया है, और दूसरे हैं वे जिन्होंने केवल महात्माओं के बारे में सुना है, परंतु उनके साथ कोई निकट संबंध नहीं है। महात्मा के साथ रहना, अग्नि के साथ रहने के समान है। यह अग्नि शरीर-मन के सारे मैल को जला कर भस्म कर देती है।

अगला गुण है **शौचम्**—शुद्धता। **शौचम्** आंतरिक तथा बाह्य शुद्धि को कहते हैं। शास्त्रों में कई शुद्धि क्रियाएं बताई गई हैं। जैसे नदी या तालाब में डुबकी लगाना, जिसे पवित्र माना गया है। जब भी अवसर मिले, हमें महात्माओं और शास्त्रों के बताए गए सभी साधनों का उपयोग करके अपने आप को शुद्ध करना चाहिए। ये हुई बाहरी शुद्धि की बात।

आंतरिक शुद्धि का अर्थ है मन की शुद्धि। यह अति महत्वपूर्ण है। महाभारत में एक श्लोक है जो **स्नानं**—पवित्र स्नान—का अर्थ समझाती है। युधिष्ठिर कहते हैं, “**स्नानं मनोमल त्यागः**—मन के मैल को साफ़ करना ही सबसे शुद्ध स्नान है।” जब तक द्वैत भावनाएँ हैं वास्तविक शुद्धि संभव नहीं है। वास्तविक शुद्धि वह स्थिति है जिसमें व्यक्ति सभी वस्तुओं और व्यक्तियों में दिव्य तत्व को ही देखता है—**अभेद-भाव**।

साधना में स्थिरता

स्थैर्यम्—स्थिरता अथवा साधना में दृढ़ता एक महत्वपूर्ण गुण है। कुछ साधक अपनी आध्यात्मिक साधना के फलों के पीछे भागते हैं। देखा गया है कि ध्यान का अभ्यास करने वाले कई लोग किसी विशेष अनुभव का आनंद प्राप्त करने की इच्छा से ध्यान करते हैं। ध्यान का वास्तविक प्रयोजन यह नहीं है। इससे भी अधिक महत्वपूर्ण है, अपनी **साधना** को जीवन भर जारी रखने की दृढ़ता। महर्षि पतञ्जलि कहते हैं, “**साधना** लंबे समय तक, निरंतर, हर दिन सही समय पर करना चाहिए।”

केरल के एक महातपस्वी संत सबके लिए निम्नलिखित साधना का उपदेश देते थे। वे कहते थे, “हर दिन एक ही समय, एक ही स्थान पर बैठ कर, वही साधना किया करो। इससे तुम्हारा मन धीरे-धीरे उस आदत को आत्मसात कर लेगा। आध्यात्मिक साधना में स्थिरता लाने का यह सबसे छोटा रास्ता है।” महर्षि पतञ्जलि **सत्कार** पद का प्रयोग करते हैं—उचित तरीके से, बेढंगे तरीके से नहीं। साधना श्रद्धा के साथ करना जरूरी है। यदि आप इसे ऐसे करेंगे—**आसेवितः**, तो यह **दृढ-भूमिः** हो जाएगा—आप में गहराई से निहित हो जाएगा। आपका निकाय इसे आत्मसात कर लेगा और यह अभ्यास आपके लिए स्वाभाविक हो जाएगा, जैसे सांस लेना।

अगला है **आत्म-विनिग्रहः**—शरीर और इंद्रियों का नियंत्रण; उन्हें धर्म के मार्ग पर रखना, और उन्हें हाथ से बाहर न जाने देना। जैसे भगवान ने पहले ही कहा है, इसका अर्थ है **संयमी** बनना—इंद्रियों और मन को वश में रखना।

कोमल और विनम्र
दूसरों द्वारा जानने की कोई इच्छा नहीं
किसी को चोट न पहुँचाना, और स्वयं को भी नहीं
जीवन के सभी दुखों को सहने की महाशक्ति
मन स्फटिक की तरह साफ़, कुछ छिपाने को नहीं
वह पवित्र प्रेम जो शरीर को गुरु का अंग बना दे
आत्मा के भान से आंतरिक पवित्रता
पूजा-अर्चना से शुद्ध हुआ शरीर
पूर्ण सम स्थिति में स्थिर
सभी इंद्रियों की तृष्णा से सदैव दूर
दिव्य तत्व ऐसे ही व्यक्ति का चयन करता है

इन्द्रियार्थेषु वैराग्यमनहङ्कार एव च । जन्ममृत्युजराव्याधिदुःखदोषानुदर्शनम् ॥

इन्द्रियों के विषयों के प्रति वैराग्य, अहंकार का अभाव, एवं जन्म, मृत्यु, वृद्धावस्था और रोग में दुःख रूपी दोषों की अंतर्दृष्टिपूर्ण पहचान...

यह श्लोक साधक के लिए अति महत्वपूर्ण है। अति प्रभावशाली औषधि की भांति, यह श्लोक वैराग्य को जगाने में सक्षम है। शरीर-मन के स्तर को पार करने के लिए अपार आंतरिक ईंधन की आवश्यकता है। अपनी भावनाओं तथा विषय-बुद्धि को ज्ञान की अग्नि में तपा कर साधक को विमानन ईंधन बनाना होगा, जो उसे सांसारिक गुरुत्वाकर्षण की पकड़ से बाहर उड़ा ले जा सके। यह विमानन ईंधन ही है **वैराग्य**।

वैराग्य का कैसे निर्माण करें?

भगवान कहते हैं **जन्म-मृत्यु-जरा-व्याधि-दुःख-दोषानुदर्शनम्**—अर्थात्, जन्म, मृत्यु, वृद्धावस्था पर विचार करना। यदि हम इस संसार को ध्यान से देखें तो हमें विदित होगा कि यह निरंतर दुखों से भरपूर है। ये दुःख केवल नौकरी न मिलना, बच्चे न होना या कार्यालय में मान्यता न मिलने के बारे में नहीं हैं—ये तो बस छोटी बातें हैं। सबसे अधिक खेद की बात तो यह है कि इस सीमित अस्तित्व वाली दुनिया में हमारा जन्म हुआ है, और अवश्य ही हमें अनेक कष्टों और व्यथाओं के अभिमुख होना पड़ेगा। पहली वेदना है **जन्म**—और अंतिम है **मृत्यु**। इन दोनों के बीच में भी व्यक्ति को कई कष्ट सहने पड़ते हैं—व्याधि, शारीरिक अथवा मानसिक पीड़ा, प्रियजनों से वियोग, निर्धनता इत्यादि। यद्यपि व्यक्ति लंबी आयु जी ले, अंततोगत्वा वृद्धावस्था से नहीं बच सकता।

भगवान बुद्ध का प्रसिद्ध श्लोक है,

यदि जन्मजरामरणं न भवेद्यदि चेष्टवियोगभयं न भवेत् ।

यदि सर्वमनित्यमिदं न भवेदिह जन्मनि कस्य रतिर्न भवेत् ॥

यदि जन्म, मृत्यु और वृद्धावस्था न होते, यदि हमारे प्रियजनों से हमारा वियोग न होता, यदि सब कुछ अस्थायी न होता, तो इस जीवन का कौन आनंद नहीं उठाता?

विवेकशील व्यक्ति को जन्म, मृत्यु, वृद्धावस्था और रोग के रूप में, दुःख की इस सतत धारा के दोषों की ओर अपना ध्यान लगाना चाहिए—इसे कहते हैं **दुःख-दोष-अनुदर्शनम्**। अनुदर्शनम् का तात्पर्य है कि हमारे भीतर इस विचार का निरंतर प्रवाह होना चाहिए; न कि इस विषय का एक दिन विचार किया और दूसरे दिन इसे भूल गए। ऐसे गाढ़ विचार के परिणामस्वरूप ही महान आध्यात्मिक दिग्गजों का जन्म हुआ। ऐसे ही विचार से उपनिषद् भी प्रकट हुए। ऋषियों ने समझा कि यद्यपि हमें अपने बाह्य ज्ञान, सम्पत्ति आदि पर गर्व हो, ये जन्म, मृत्यु, वृद्धावस्था और व्याधि का पूर्ण निवारण नहीं कर सकते। अतः उन्होंने इन समस्याओं का स्थायी समाधान प्राप्त करने हेतु अपने भीतर की ओर दृष्टि की।

भविष्य में आने वाले कष्टों — अर्थात् वृद्धावस्था और व्याधियों के विषय में विचार करने के कारण मन में अत्यधिक दुःख उत्पन्न हो सकता है। महर्षि पतञ्जलि कहते हैं^५, “विवेकी व्यक्ति के लिए, योग की अवस्था के अतिरिक्त इस संसार में सब कुछ दुःख ही है।” इस **दुःख** की अभिव्यक्ति तब ही होती है जब **दोष-दर्शनम्** होता है — अर्थात् जब हम संसार के दोषों के देख पाते हैं। व्यक्ति को ऐसा आभास होता है कि मानो वह एक पतंगा है, जो नदी की प्रबल धारा में गिर गया है, और उसके निवारण का कोई उपाय नहीं।

यहाँ एक संदेह उत्पन्न हो सकता है — वृद्धावस्था और व्याधियों के विषय में ऐसा विचार करने से व्यक्ति विषाद में तो नहीं गिर जाएगा? हाँ, अवश्य ही एक प्रकार का आध्यात्मिक विषाद — **वैराग्य** — उत्पन्न होगा। यदि इस अवस्था में किसी महात्मा ज्ञानी की संगति प्राप्त हो जाए, शास्त्रों का अध्ययन किया जाए, उपनिषदों और भगवद्गीता के उपदेशों को आत्मसात करके उनका मनन किया जाए, और आत्मा के वास्तविक स्वरूप पर गहन ध्यान किया जाए, तो यह विषाद ही पूर्ण रूप से आत्मसाक्षात्कार का कारण बन

सकता है। वास्तव में वैराग्य के बिना आत्मसाक्षात्कार असंभव है। आध्यात्मिक जीवन के लिए यह टीका-करण आवश्यक है। जिस प्रकार किसी रोग से बचने के लिए टीका उसी रोग के विषाणुओं से विकसित किया जाता है, उसी प्रकार, वैराग्य को अत्यधिक दुःख का सामना करके विकसित किया जाता है। संसार का तरण करने के लिए हमें उन्हीं समस्याओं पर विचार करना होगा जिनका हम समाधान चाहते हैं।

प्रायः मृत्यु पर विचार करना किसी भी बुद्धिमान व्यक्ति को जगाने के लिए पर्याप्त है। वास्तव में मृत्यु उसे नहीं कहते जो जीवन के अंतिम क्षण में घटित होती है। उपनिषद् कहते हैं, “जन्म के उपरांत होने वाली सारी घटनाएँ मृत्यु के ही विभिन्न रूप हैं — मृत्योः रूपाणि।” जीवन के अंत में होनी वाली मृत्यु तो इस दुःख की लंबी यात्रा में एक अस्थायी विश्राम स्थल मात्र है।

भगवान् रमण महर्षि ने मृत्यु पर विचार करके ही सत्य को प्राप्त किया। भगवान् बुद्ध ने भी वृद्धावस्था, व्याधि और मृत्यु पर विचार से सत्य का साक्षात्कार किया। सभी ऋषियों ने आध्यात्म में अपना स्वादिष्ट व्यंजन पकाने के निमित्त मृत्यु को ही सामग्री के रूप में प्रयोग किया^६।

अज्ञेय का अट्टहास

वर्तमान की वैज्ञानिक प्रगति को देखकर हमें ऐसा प्रतीत होता होगा कि हमने मनुष्य शरीर और जीवन के विषय में अत्यंत ज्ञान प्राप्त कर लिया है। यद्यपि विज्ञान और चिकित्सा शास्त्रों में प्रगति हुई है, तथापि व्याधि की समस्या का अभी भी कोई समाधान नहीं है। वस्तुतः चिकित्सा उद्योग ने इस समस्या को अत्यधिक जटिल बना दिया है। जिस समय हम वृद्ध हो जाते हैं अथवा कोई घातक व्याधि से ग्रस्त हो जाते हैं, और सारी चिकित्साएं विफल हो जाती हैं, उस समय हमें नियति का भयानक मुख दिखाई देता है। ऐसे अनेक तथ्य प्रस्तुत होते हैं जिनका सामना करने के लिए हम तैयार नहीं थे। वृद्धावस्था और व्याधि के रूप में वह अज्ञेय तत्त्व हमारी उपलब्धियों पर व्यंगपूर्वक अट्टहास कर रहा है।

व्यक्ति चाहे जितना भी शक्तिशाली अथवा प्रसिद्ध हो, वृद्धावस्था प्रारंभ होने के उपरांत वह स्वयं को असहाय और अकेला पाता है। प्रायः वृद्ध व्यक्तियों को जीवन शून्य सा लगता है। उनके माता-पिता, दादा-दादी आदि पूर्वजों का पहले ही देहांत हो गया है, और कई मित्र विलीन हो गए हैं। नई पीढ़ी के लोगों में उनके साथ बैठकर वार्तालाप करने भर का समय नहीं होता। भगवान् शंकराचार्य कहते हैं, “वार्ताम् पृच्छति कोपि न गेहे — घर में कोई भी मुझसे बात नहीं करता।” अधिकांशतः वयोवृद्ध यह दुःखगाथा सुनाते हैं। दुर्योधन ने सम्राट बनने की अभिलाषा से महाभारत का महाभयंकर युद्ध छेड़ा, और अंत में स्वयं को सर्व-उपेक्षित ही पाया। उनकी इतनी भारी दुर्दशा थी कि अंत काल में जब वे युद्ध-भूमि में अकेले आहत पड़े थे, तब उनके शरीर को भेड़िये और गीदड़ नोच खाने आए, परंतु उनकी सहायता करने के लिए वहाँ कोई न था, और स्वयं उस अवस्था में उन्हें अपने हाथों से मृगों को भगाना पड़ा। इतिहास में नेपोलियन आदि कई ऐसे शासक हुए हैं जिनकी शक्ति से सभी देश कांपते थे, परंतु उनका अंत कारागार के भीतर बंदीकृत अवस्था में हुआ। ऐसे ही थे ताज महल बनाने वाले शाहजहाँ। हमने हिटलर जैसे आततायियों के बारे में सुना है, जिन्हें अंत में आत्महत्या करनी पड़ी। अतः ईश्वर की शक्ति के सामने, सारा सांसारिक जीवन और शक्ति प्रदर्शन केवल एक विदूषक के हास्यप्रद नाच के समान है। श्रीमद्भागवत में कहते हैं कि राजा-महाराजाओं की कथा सुनने का उद्देश्य केवल यह समझाने का है कि वे साधारण मनुष्य ही थे; जो मूर्खतावश सारा जीवन व्यर्थ ही लड़ते रहे।

क्या जन्म, मरण, वृद्धावस्था और रोग से मुक्त होने का कोई उपाय है? भगवान् शंकराचार्य कहते हैं,

नियमितमनसामुं त्वं स्वमात्मानमात्म-
न्ययमहमिति साक्षाद्विद्धि बुद्धिप्रसादात्।
जनिमरणतरङ्गापारसंसारसिन्धुं
प्रतर भव कृतार्थो ब्रह्मरूपेण संस्थः ॥

शरीर में रहते समय ही, नियमित मन और शुद्ध बुद्धि द्वारा आत्मसाक्षात्कार पाओ। आत्मा के साथ तादात्म्य बनाओ, जन्म और मृत्यु रूपी तरंगों वाले संसार नामक इस तटहीन सागर का तरण करो। अपने वास्तविक ब्रह्म स्वरूप में दृढतापूर्वक स्थित, कृतार्थ हो जाओ।

हाय, जन्म-मरण के इस भयावह सागर में
न कोई तट है, न आश्रय का स्थल ।
प्रिय! शुद्ध बुद्धि का अनुग्रह प्राप्त कर
विस्तृत करो मन को, और देखो देह-रहित, मन-रहित क्षेत्र भीतर ।
‘मैं वही हूँ’ — आत्मा द्वारा आत्मा से स्थापित करो तादात्म्य
सीधे अनुभव की शक्ति से ब्रह्म में स्थित रहो ।
तब यह दुःख भरा सागर होगा विलीन
और तरण करोगे तुम इस असत् समुद्र को ।

वृद्धावस्था कैसे व्यतीत करें?

भारत में पहले के काल में, अनेक राजा सफल जीवन जीने के उपरांत, अपने राज्यों को त्याग कर वन में ध्यानमग्न रहते थे। इसे वानप्रस्थ कहते हैं। जिसे ज्ञात है कि केवल दिव्य तत्त्व ही व्यक्ति का निरंतर साथी है, उसे एकांत स्वस्थ करता है। परंतु यदि व्यक्ति अपने भीतर के इस दिव्य साथी के साथ संवाद नहीं स्थापित करता, तो हाँ, वह एकांत से ऊब जाता है। यहाँ तक कि एकांत में उसे व्यग्रता और भय का अनुभव भी हो सकता है। इसके विपरीत, यदि व्यक्ति ने इंद्रियों का निग्रह करके वैराग्य प्राप्त किया है, तो एकांत वास्तव में उसके लिए अमृतमय है। वास्तविक भक्त को एकांत अति आनंदमय लगता है। ऐसे व्यक्ति के लिए वृद्धावस्था अनुग्रह ही होता है। ऐसे वृद्ध व्यक्ति से सभी प्रेम करते हैं।

ये सब तो जीवन के विषय हैं। आत्मसाक्षात्कार का जन्म, मृत्यु अथवा पुनर्जन्म से कोई संबंध नहीं। यह बात है अभी, इस क्षण की; अभी जीवन कैसे व्यतीत करें, पूर्णता-सहित, शांति-सहित, और यथासंभव स्वास्थ्य सहित — जो विषय अनिवार्य नहीं हैं, उन पर समय व्यतीत किये बिना। जब हमें यह विदित होता है कि इंद्रिय विषय विष के समान हमारी प्राण ऊर्जा को क्षीण कर देते हैं, तब वास्तविक वैराग्य उत्पन्न होता है। **इन्द्रियार्थेषु वैराग्यम्** — तब अपार वैराग्य जाग उठता है उन इंद्रिय विषयों के प्रति, जो हमें नीचे खींचते हैं।

जब हमें यह स्पष्ट होता है कि यह सांसारिक जीवन ऐसे दुःखों से ओतप्रोत है, तब इस संसार सागर को पार कर जाने की प्रबल उत्कण्ठा जाग उठती है; वैराग्य की ज्वाला धधक उठती है। वैराग्य की अग्नि को निरंतर जीवित रखना आवश्यक है। संत कवि भर्तृहरि ने वैराग्य पर एक-सौ श्लोक लिखे। विवेकचूडामणि में भगवान शंकराचार्य कहते हैं, “साधक के लिए वैराग्य से अधिक सहायक और कुछ भी नहीं।” इसके अतिरिक्त यदि साधक का अपनी इंद्रियों पर नियंत्रण हो और उसे निरंतर गुरु का संग भी मिल जाए, तो इसी जन्मे में वह आत्मज्ञान प्राप्त कर पूर्ण रूप से स्वतंत्र हो जाएगा।

अनहंकार — इस प्रकार विचार करने का सबसे बड़ा लाभ है अहंकार से मुक्ति। यद्यपि व्यक्ति कितना भी प्रसिद्ध अथवा महान हो, जब उसे विदित होता है कि सत् के सामने वह कुछ भी नहीं, कोई भी नहीं, तब **अमानित्वं** — विनम्रता — स्वतः सिद्ध हो जाता है। जिन महात्माओं ने जीवन का वास्तविक अर्थ समझ लिया है, वे अहंकारी नहीं रहे।

अगला श्लोक वैराग्य के फल का वर्णन करता है। वैराग्य सहित जीवन कैसा होता है? ऐसे जीवन व्यतीत करने वाले का स्वभाव कैसा होता है?

१३.६

**आसक्तिरनभिष्वङ्गः पुत्रदारगृहादिषु ।
नित्यं च समचित्तत्वमिष्टानिष्टोपपत्तिषु ॥**

आसक्तिरहित रहना; पुत्र, पत्नी, गृह आदि से न चिपकना; तथा इष्ट-अनिष्ट घटनाओं में सदैव समभाव...

स्वजनसंबंधों के विषय में यह श्लोक उत्तम मार्गदर्शन है। वैराग्य के विकास के लिए स्वजनसंबंध उत्तम क्षेत्र प्रदान करते हैं। साधक के लिए इस श्लोक पर गहन ध्यान करके इसके निहितार्थ को हृदयंगम करना आवश्यक है।

किसी भी प्रकार की आसक्ति क्लेश का ही रूप है। इस श्लोक का मुख्य पद है **अभिष्वङ्गः**, जिसका तात्पर्य है किसी वस्तु अथवा व्यक्ति के साथ तादात्म्य अथवा गाढ़ मोह; ऐसा मानना कि यह 'मेरा' है — 'यह स्त्री, मेरी पत्नी, यह मेरी है', 'यह पुरुष, मेरा पति, यह मेरा है', 'यह बच्चा मेरा है', 'यह घर मेरा है' इत्यादि विचार — और उनके सारे भले बुरे गुणों का स्वयं पर आरोपण करके, उनके साथ तादात्म्य मानना। 'मैं' और 'मेरा' से ही सारे दुःख उत्पन्न होते हैं। संसार रोग का सटीक निदान यही विषाणु है। यद्यपि संसारी मनुष्य अपने स्वजनों और सम्पत्ति के साथ लिप्त रहने के अनेक कारण बताएगा, प्रत्युत इस तादात्म्य से दूर रहने का एक ही कारण है: शांति से रहना। **अनभिष्वङ्गः** का अर्थ है सभी प्रकार के 'मेरेपन' से मुक्ति। आश्चर्य की बात है कि कभी-कभी संन्यासी को भी किसी वस्तु अथवा व्यक्ति के साथ आसक्ति हो जाती है।

महाराज भरत का शिशु-हिरण से लगाव

श्रीमद्भागवत में राजा भरत की कथा इसका उदाहरण है। भरत अपने राज्य का परित्याग कर, शेष जीवन वन में ध्यान करने चले गए। उन्होंने बिना किसी बाधा के, शांति से ध्यान करने के निमित्त सभी व्यवस्थाएँ की, परंतु वहाँ एक शिशु हिरण के साथ उनका घनिष्ठ संबंध बन गया, और उनका सारा समय उसकी देखरेख में व्यतीत होने लगा। हिरण के प्रति उनका गाढ़ मोह इतना अधिक हो गया कि उनके सारे ध्यान की क्षति हो गई; ध्यान में उपार्जित प्राण ऊर्जा की दिशा हिरण के प्रति मुड़ गई। परिणामस्वरूप उन्होंने हिरण के रूप में अगला जन्म लिया। उसके उत्तरगामी जन्म में वे फिर ब्राह्मण के रूप में जन्मे, और इस जन्म में उन्होंने अपने दोष को समझकर सारी आसक्तियों से स्वयं को प्रत्यावृत्त कर लिया।

ऋषभदेव कहते हैं, “पुरुष और स्त्री के विवाह के समय उन दोनों को साथ जोड़ने वाली गाँठ केवल सांस्कारिक ही नहीं, अपितु हृदय ग्रंथी है।” यह प्रत्यापक और शिक्षाप्रद श्लोक स्मरण रखने योग्य है।

पुंसः स्त्रिया मिथुनीभावमेतं तयोर्मिथो हृदयग्रन्थिमाहुः ।
अतो गृहक्षेत्रसुताप्तवित्तैर्जनस्य मोहोऽयमहं ममेति ॥

स्त्री और पुरुष का एक-दूसरे के प्रति पारस्परिक आकर्षण एक रहस्यमय मनो-भौतिकी गाँठ है — हृदय ग्रंथी। अज्ञान की यह सूक्ष्म ग्रंथी उन दोनों हृदयों को एक साथ जोड़ देती है। इसी से शरीर, सम्पत्ति, प्रजा, संबंधीजन और धन आदि भ्रमों की उत्पत्ति होती है, तथा 'मैं' और 'मेरा' आदि भ्रान्तिजनक आभास भी होते हैं।

संसारव्याधिग्रस्त गृहस्थों के लिए गीता का यह श्लोक भगवान द्वारा प्रदानित औषध है। गृहस्थ पुरुष सदैव पत्नी, बच्चे, धन आदि व्यक्ति तथा वस्तुविशेष के प्रति मोह रूपी विषाणुओं से घिरा होता है — ये सभी उसमें गहन मनोविकार उत्पन्न करते हैं। इन सबके मध्य शांति से रहना सुलभ नहीं है।

गृहस्थ धर्म का सम्यक पालन करने के फलस्वरूप ही संन्यासी का जन्म होता है। संन्यासी दुर्लभ हैं; उन्होंने पहले ही वैराग्य के इस मार्ग का चयन कर लिया है। परंतु गृहस्थ के विषय में ऐसा नहीं है। वह सदैव अपने ध्यानालय के भीतर नहीं रह सकता। उसे बाहर आकर जगत का सामना करना पड़ता है। यह पूर्णांशतः गीता की परिस्थिति जैसा है — एक रणभूमि। अनेक आकुलताजनक परिस्थितियाँ गृहस्थ व्यक्ति की प्रतीक्षा में रहते हैं। उसे इस विदित नहीं होता कि भाग्य का अगला बाण कहाँ से आकर उसे आहत करेगा।

कदाचित् भगवान यहाँ अर्जुन को अपने प्रिय पुत्र अभिमन्यु की होने वाली मृत्यु का सामना करने के निमित्त तैयार कर रहे हैं। भगवान यहाँ **असक्तिः** पद का प्रयोग करते हैं, जिसका तात्पर्य है लगावरहित रहना, अथवा उन व्यक्तियों अथवा वस्तुओं का चिंतन न करना। मन को स्वप्नविषयों में विचरने की अनुमति नहीं देनी चाहिए। वास्तव में मन का स्वभाव ही है उनके बारे में चिंता करना जिनसे उसे लगाव है। **गृहस्थ का किसके साथ लगाव है?** पहली है पत्नी — **दार**। स्त्री-पुरुष संबंधजनित वेदनाएँ और कष्ट सभी गृहस्थ व्यक्तियों को विदित है। श्रीमद्भागवत में कहा गया है कि सीताजी के विरह की व्यथा में शोकाकुल होकर श्रीराम ने भी शोकार्त रुदन किया। श्रीशुकदेव कहते हैं, “श्रीराम ने इतना विलाप क्यों किया? केवल यह दर्शाने के निमित्त कि स्त्रीमोहवश मनुष्य का ऐसी

ही दयनीय परिस्थिति में पतन हो जाता है।” स्त्री-पुरुष बंधन सर्वत्र ही ऐसे ही कष्टों से उत्पीडित है; यह सार्वभौम है^७। इस संबंध में अनेक स्तरों पर जटिल समस्याएँ उत्पन्न होकर दुःख में परिणत होती हैं। अतः साधक के लिए ऐसे संबंधों के विषय में अत्यंत सावधान होना अनिवार्य है। श्रीमद्भागवत हमारा मार्गदर्शन करता है, “यावदर्थम् व्यवहरेत् (श्री. भा. ७. १२. ६) — संसार में केवल उतना ही व्यवहार करो जितना कि अनिवार्य है।” यह एक अति उपयोगी सूत्र है। अपने जीवनसाथी के प्रति असक्तिः अर्थात् मोहात्मक-लगाव से मुक्ति अत्यंत कठिन है, क्योंकि यह संबंध प्रकृति की शक्तियों से ओतप्रोत है। बंधनों को खोलकर दूर हटने में अति कठिन तपस्या लगती है। प्रत्युत, मात्र स्वयं-संकल्पित तप से अधिक लाभ नहीं होता। साधक को चाहिए कि वह संतों की संगति ढूंढ कर उनकी सन्निधि में वास करे।

गृहस्थ व्यक्ति के आसक्तियों की सूचि में अगला है पुत्र, जिसका तात्पर्य है अपने बच्चों अर्थात् पुत्रों और पुत्रियों के प्रति गाढ़ मोह। अपने बच्चों को लेकर यंत्रणा भोगना माता-पिता के लिए सामान्य विषय है। साधारणतः विवाहित दंपतियाँ शिशुलाभ न होने पर विलाप करते हैं। तथापि, शिशु के जन्म के उपरांत उसके वयोविकास आदि की अवधि में भी आसक्तिजनित घोर श्रम तथा दुःख माता-पिता की ताक में रहते हैं। परिणामस्वरूप, आसक्तियाँ हमारे सारे जीवन को सर्वथा दुःखास्पद बना देती हैं। संसार का यही स्वभाव है।

अगला आता है गृहादिषु — घर आदि। श्रीमद्भागवत में कहा जाता है, “गृहम् अन्धकूपं — अपने घर के साथ जो व्यक्ति मोह में बंध जाता है वह वैसा ही है जैसा किसी अंधे कुएँ में गिरा हुआ पशु।” गृहादिषु का तात्पर्य है घर बनवाने अथवा खरीदने की अहंकार प्रेरित इच्छा। तथापि, इसका परिणाम प्रायः हमारी आकांक्षाओं के विपरीत ही होता है। दृष्टांतस्वरूप, तिरुवण्णामलै में दर्शन की अभिलाषा से आए हुए अनेक धनसम्पन्न भक्तजन प्रायः उस दिव्य क्षेत्र में अरुणाचल-शिव की असीम उपस्थिति का आभास पाकर वहाँ निवास करना चाहते हैं। परिणामस्वरूप वे वहाँ अपने लिए घर बनवाते हैं, इस आशा समेत कि वे वहाँ बार-बार आकर शांति से रहेंगे। परंतु ईश्वर, अरुणाचल-शिव की अपनी ही योजनाएँ हैं। अनेकानेक कारणोंवश गृह के स्वामी यदाकदाचित् ही वहाँ जा पाते हैं, और अन्ततः कोई साधु वहाँ के देखरेखकर्ता के रूप में वहाँ निवास करने लगता है। यह अत्यंत हास्यप्रद परिस्थिति है — लोग अपने लिए नवीनतम सुविधाओं से सम्पन्न एक शोभायमान गृह बनवाते हैं, इस अभिलाषा को लिए कि वे अवकाश-ग्रहण के उपरांत वहाँ रहेंगे। प्रत्युत उनके अवकाश-प्राप्ति के समय आने पर वे या तो शय्याग्रस्त हो जाते हैं या प्राण त्याग देते हैं। सांसारिक जीवन की यह अति क्रूर विडंबना है।

आदिषु पद का तात्पर्य है कि इस सूचि का विराम नहीं है। यहाँ सब प्रकार के धन इंगित हैं। मनुष्य धन के साथ घनिष्ठ मोह है। श्रीमद्भागवत के ग्यारहवें स्कन्ध में भिक्षु-गीता में कहा जाता है, “धन के उपार्जन वर्धन तथा रक्षा के निमित्त कठिन प्रयास की आवश्यकता होती है। तथापि, धन-लाभ के उपरांत उसके व्यय तथा भोग चिंता से मुक्त नहीं होते; उसके खो जाने का अत्यधिक भय रहता है। धन की हानि से व्यक्ति हताश हो सकता है, और चित्त विक्षेप के कगार पर पहुँच सकता है। ज्ञानीजन कहते हैं कि धन की प्रबल इच्छा के कारण लुंठन, हिंसा, असत्य-वचन, मिथ्याचार, लोभ, क्रोध, दंभ, अभिमान, भेदभाव, विद्वेष, ईर्ष्या, अत्यधिक कामुक भोग, द्यूत तथा मादकता — ये पन्द्रह अवगुण मनुष्य को दूषित करते हैं। जो मनुष्य मुक्ति की अभिलाषा रखते हैं, वे इसे दूर से ही त्याग दें, क्योंकि अर्थ (धन) वास्तव में अनर्थ ही है; यही यथार्थ में सभी अनिष्टों का कारण है। भाई-बहन, पति-पत्नी, माता-पिता आदि निकटतम संबंधी जो एक दूसरे से प्रेम करते हैं और एक दूसरे के संग निवास करते हैं, वे भी अल्प मुद्राओं के लोभवश शत्रुओं में परिणत हो जाते हैं। छोटी सी वस्तु के विषय में विवाद क्रोधाग्नि को भड़काकर सारे प्रेम भरे संबंधों को भुला देने के लिए पर्याप्त है; यह उन्हें परस्पर लडवाता है, यहाँ तक कि महान विनाश का भी कारण बनता है।” महाभारत का महायुद्ध इस बात का प्रमाण है।

गृहस्थ व्यक्ति को यथासंभव एकांत में अथवा महात्माओं के संग में वास करना आवश्यक है। तथापि, एकांत में भी संभव है कि मन असहयोगी बन कर विभिन्न प्रकार की समस्याएँ खड़ी कर सकता है। अतः सबसे उत्तम उपाय महात्माओं का संग ही है। किसी भी निजी साधना की तुलना में, ब्रह्मविद् महात्मा का सत्संग सुलभतापूर्वक ही व्यक्ति को मन की उथल-पुथल से ऊपर उठा सकता है। अन्यथा, भक्ति और साधना की शक्ति का अवलंबन करके, हमें आंतरिक गुरु को जगाकर, उनके साथ निरंतर सत्संग में उनका मार्गदर्शन प्राप्त करना होगा। इस प्रकार व्यक्ति सर्वथा मुक्त हो सकता है। ऐसे कई गृहस्थ महात्मा और योगी हुए हैं।

ऋषि के साथ निवास

टी.के.सुंदरेश अय्यर एक गृहस्थ थे जिनकी भगवान रमण महर्षि के प्रति प्रगाढ़ भक्ति थी। बाल्यावस्था से ही वे महर्षि के पास ही रहते थे। समय आने पर वे पाठशाला में अध्यापक बने, और विवाहित भी हुए। अत्यंत निर्धनतावश उन्हें पारिवारिक जीवन में अनेक कष्ट सहने पड़े। तथापि वे सदैव इतने उच्च आध्यात्मिक भाव में रहते थे कि जिनको भी उनका परिचय था, वे सभी उन्हें ऋषि मानते थे। वे भगवान रमण महर्षि की सन्निधि में रहकर अपनी समस्त सांसारिक वेदनाओं से निवृत्त हो गए। वे परछाई के समान श्री रमण महर्षि के साथ चिपके रहे। यही रहस्य है।

जैसे हमने पहले बताया, इस श्लोक का पूर्वार्ध — **आसक्तिः-अनभिष्वङ्गः पुत्र-दार-गृहादिषु** — एक दिव्य मार्गदर्शक सूत्र है। किसी भी गृहस्थ व्यक्ति को चाहिए कि वह उपदेश पर गहनतापूर्वक मनन करे। किसी से भी आसक्ति कदापि प्रेम नहीं होता; केवल अज्ञानी व्यक्ति ही लगाव अथवा आसक्ति को प्रेम मानते हैं। प्रेम की निर्बाध धारा को आसक्ति बाधित कर देता है, यह नियम है। आसक्ति रूपी मैल के हटने पर, गंगाजी के निर्मल जल की भांति शुद्ध प्रेम का आविर्भाव होता है। जब हमें किसी भी व्यक्ति के साथ आसक्ति होती है, तो हम उन्हें तथा स्वयं को भी विक्षुब्ध करते हैं; यहाँ तक कि हम उन्हें आहत भी करते हैं। यदाकदा आसक्ति से दुर्भावना की उत्पत्ति भी हो सकती है। शांतिपूर्वक धर्म केवल उनसे होता है जो पूर्णशतः आसक्तिरहित रह सकते हैं।

किसी प्रकार के लगाव अथवा वासना से, मन के शांत सरोवर में छोटी-बड़ी तरंगें, बवंडर और यहाँ तक कि विशाल सुनामी भी बन सकते हैं। आसक्ति की वेदना साधक को और भी तीक्ष्ण लगते हैं। उसे ऐसा प्रतीत होता है कि मानो सहस्रों लोहे की शृंखलाएँ उसे नीचे खींच रही हों, यद्यपि उसकी अभिलाषा है निर्वाण के अनंत आकाश में रमण करने की। योगी निरंतर अपने चित्त को सम स्थिति में रखने का उद्यम करता है — **नित्यं च समचित्तत्वं** — भगवान ने यहाँ इस पद का प्रयोग किया है। अन्यत्र भगवान ने कहा, “**समत्वं योग उच्यते** (भ.गी.२.४८) — समत्व ही योग है” तथा “**सर्वेषु कालेषु योगयुक्तो भव** (भ.गी.८.२७) — सर्वदा अपने मन को उस योग स्थिति के साथ जोड़ लो।”

यत्र-तत्र की शक्तियाँ हमारे जीवन में **इष्ट-अनिष्ट** परिस्थितियों लाएंगी, तथापि, कुछ भी हो — **उपपत्तिषु**, व्यक्ति यो समचित्त रहने का अभ्यास करना चाहिए। कारणतः कल का दिन क्या लेकर आएगा, हमें यह विदित नहीं है, अतः अपना जीवन जीने के निमित्त हमारे पास कोई पूर्व-गणित-सूत्र नहीं है। जीवन में चाहे जो भी घटित हो, **समचित्तत्वम्** — अर्थात् हर परिस्थिति में सम-चित्त रहना आवश्यक है। यही योग की स्थिति है। यह केवल तभी संभव है जब व्यक्ति अपने मन के अधीन न हो।

सबसे महत्वपूर्ण बात, हम केवल तब पूर्णतः शांति हो सकेंगे जब हमें यह हृदयंगम होगा कि एक सर्वज्ञ, सर्वशक्तिमान तत्त्व हमारे जीवन की प्रत्येक घटना को संचालित कर रहा है, और प्रेम से हमारा ध्यान रख रहा है। केवल तभी वास्तविक समभाव संभव है। सभी राग-द्वेष विलीन हो जाते हैं जब यह उपलब्धि होती है कि ईश्वर सदैव हमारे परिवार, धन आदि का ध्यान रख रहे हैं। क्यों अनावश्यक ही उद्विग्न और क्रोधित हों? देखिए, बच्चे कितने निश्चित होकर रहते हैं, क्योंकि उन्हें ज्ञात है कि उनके माता-पिता सब कुछ सम्हाल लेंगे। जब परिवारजन किसी यात्रा पर जाते हैं, तब बच्चे टिकट लेने अथवा वाहन की व्यवस्था करने की चिंता किञ्चितमात्र भी नहीं करते। वे तो बस स्वतंत्र क्रीड़ा-विनोद में व्यस्त रहते हैं। प्रत्युत बच्चों का ध्यान रखना तथा आवश्यकतानुसार सारी व्यवस्था करना माता-पिता का दायित्व है। सादृश्य से, जिस भक्त को हृदयंगम है कि ईश्वर सदैव उसका ध्यान रख रहे हैं, वह पूर्णतः तनावमुक्त हो जाता है। प्रेम वह आभास है कि आप ईश्वर की गोद में हैं; और यह आभास व्यक्ति को पूर्णतः मुक्त कर देता है।

तुम हो आत्मा, वह सर्व-रस — सभी रसों के संगम
उन भक्तों के लिए जिनके हृदय तुम में रमते हैं।
संबंधी, प्रजा, रमणीय जीवनसाथी
अथवा धन, सुंदर देश में विशाल प्रासाद,
स्वस्थ शरीर, विस्मयकारी वाहन, लगते सभी रसहीन।
परत् जो तुम्हें — अंतरात्मा — प्रेम के अंकुर को भुलाकर
काम-वासना के कीचड़ में अशुद्ध, उन्हें शांति कैसे मिले?
सर्वथा नीरस, जीवन उनका मरणोन्मुख ही है।

मयि चानन्ययोगेन भक्तिरव्यभिचारिणी । विविक्तदेशसेवित्वमरतिर्जनसंसदि ॥

अनन्य योग द्वारा मुझमें अव्यभिचारिणी भक्ति का होना; एकांत स्थानों में रहना; जन-समुदायों के प्रति रति का न होना ।

इस श्लोक में भगवान कहते हैं, “मुझमें शुद्ध भक्ति रखो ।” इसका अर्थ है ईश्वर के प्रति अनन्य प्रेम । वास्तविक भक्त सांसारिक अभीष्टलाभ के लिए प्रार्थना नहीं करता । उसे विदित है कि ये सभी अनित्य हैं । वह सर्वदा मनन करता है कि ईश्वर के अतिरिक्त सब कुछ मिथ्या है । इस प्रकार की आस्था फलतः **अव्यभिचारिणी भक्ति** में परिणत होती है — ईश्वर के प्रति सर्वोच्च, एकनिष्ठ, निष्काम भक्ति । उसे प्रतिफल में कुछ नहीं चाहिए । एक पतिव्रता नारी का अपने पति के प्रति प्रेम की भांति । “जैसे एक सती साध्वी अपने प्रेम तथा सेवाभाव से पति को अपने वश में रखती है, उसी प्रकार भक्त अपनी भक्ति से मुझ ईश्वर को अपने वश में रखता है ।”^८

अव्यभिचारिणी भक्ति का उपाय क्या है?

मयि चानन्ययोगेन । यही मुख्य विषय है । **अनन्य-योग** का तात्पर्य है **समाधि**, शुद्ध आत्मानुभूति — अपने वास्तविक स्वरूप का अनुभव । जो भी वस्तु इसमें बाधा डालती है वह **विकल्प** है । भगवान ने पहले ही कह दिया है (भ.गी.१०.२०) “अहमात्मा गुडाकेश — सभी में मैं ही आत्मा हूँ ।” मन को आत्मा में स्थित करना, किसी भी ‘अन्य’ से मन को न जोड़ना ही **अनन्य योग** कहलाता है । किसी ‘इतर’ अथवा दूसरे को **अन्य** कहते हैं; जो इतर न हो उसे **अनन्य** कहते हैं । मन को अन्य के पास जाने देने को **व्यभिचार** — उल्लंघन कहते हैं । **स्वरूप स्थिति** है **अनन्य योग** । यहाँ **अनन्य-योग** का **अव्यभिचारिणी-भक्ति** के रूप में पुष्टि की गई है — आत्मा में स्थिर रहना ही वास्तविक शुद्ध भक्ति है । इस अभिप्राय के अनुसार केवल **ज्ञानी** ही वास्तव में शुद्ध है । **अन्य** के प्रति वासना होना अशुद्ध आचरण है । यह निस्संदेह ही अज्ञान का प्रतीक है । जब तक ‘अन्य’ है, तब तक तद्विषयक आसक्ति भी होगी । ऐसा मन शांति से नहीं रह सकता ।

भक्तिः-अव्यभिचारिणी । आत्मा के प्रति **भक्ति** एकनिष्ठ होनी चाहिए, बिना अन्य किसी के प्रति आकर्षण के । **व्यभिचार** अशुचि है । **ललिता-सहस्रनाम्** में जगत्-जननी माता के सहस्र नामों में से एक नाम ‘**सदाशिव-पतिव्रता**’ है । देवी शुद्ध मन को इंगित करती हैं । परमेश्वर शिव — **आत्मा** के प्रति उनका **पातिव्रत्य** है । उनकी भक्ति बाह्य वस्तुओं के प्रति नहीं है । ऐसे ही अनन्य योग में रहना चाहिए । श्रीमद्भागवत में गोपिकाएँ श्रीकृष्ण से कहती हैं, “हे प्रभु, हम पति, पुत्र, भाई-बहन, संबंधी, धनसंपत्ति आदि के मोह को छोड़ कर तुम्हारे पास आई हैं, जो कि सभी के आत्मा हो ।”^९ भगवान ही **पति** हैं, भगवान ही **गति** हैं । सब कुछ भगवान पर छोड़ कर, सभी आचरण-अनाचरण और धर्म के विषय उनके चरणों में समर्पित कर, भक्त उनकी भक्ति करता है और अंततः उन्हीं को आत्मा के रूप में पाता करता है ।

तमिल संत तिरुमूलर अपने एक गीत में गाते हैं,

ज्ञान में प्रेम और ईश्वर एक ही हो जाते हैं
ज्ञानी प्रेम में स्थित हो जाता है, और वही ईश्वर है ।

एकांत का परमानंद

भगवान आगे उपदेश देते हैं, **विविक्तदेश-सेवित्वम्** — एकांत स्थान में रहने में रुचि । यथा-यथा साधक ध्यान में अंतरमुख होता है, तथानुसार एकांत में उसकी रुचि का भी विकास होता है । उसका सांसारिक जनसंग्रह में अशांत हो जाता है । यद्यपि हम योग तथा ध्यान की शक्ति से स्वयं को सुरक्षित मानें, तथापि स्वयं को अनावश्यक ही जनसमुदाय के संगत में डालना, यह विपत्ति को निमंत्रण देने के समान होगा । हमें स्वयं को एकांत में रहने के लिए प्रशिक्षित करना चाहिए, तथा सांसारिक लोगों के मध्य में केवल तब जाना चाहिए जब अत्यंत आवश्यक हो, अन्यथा नहीं । एकांत के प्रति इस प्रकार की रति प्रायः सभी योगियों में पाई जाती है । उन्हे एकांतवास अति मधुर लगता है । श्री रमण महर्षि कहा करते थे कि पहले-पहल के दिनों में वे जब अरुणाचल पर्वत पर रहते थे, वो दिन स्वर्ग के समान प्रतीत होते थे । तदुपरांत जब वे अरुणाचल की घाटी में उतर आए, तब उनके आस-पास स्वतः ही आश्रम

^८ वशीकुर्वन्ति मां भक्त्या सत्स्त्रियः सत्पतिं यथा । श्री.भा.६.४.६६

^९ पतिसुतान्वयभ्रातृबान्धवानतिविलङ्घ्य तेऽन्यच्युतागताः । श्री.भा.१०.३१.१६

विकसित हो गया, और फलस्वरूप अनेक लोग उनकी दर्शनवांछा लेकर वहाँ आने लगे। यहाँ तक कि महर्षि ने इसे अपने कारगर के रूप में भी संबोधित किया है। ऐसे उच्चकोटि के महात्मा को भी एकांत सर्वदा वांछनीय था, तथा वे अपने शिष्यों को भी संसार के संपर्क से दूर रहने के लिए प्रोत्साहित करते थे।

इस गुण का दर्शन हमें वाल्मीकि रामायण में उपलब्ध होता है। श्रीराम का सर्वदा यह भाव था कि एकांत तथा साधुसंग जीवन को राजसिंहासन से भी अधिक समृद्ध बनाते थे। अतः उनके लिए वनवास तो देशनिष्कासन के आकार में शुभाशीष ही था। चित्रकूट के मनोरम प्रदेश में मन्दाकिनी नदी के तट पर निवास करते समय, वे सीताजी से कहते हैं, “इदम् तु अमृतं — यह तो शुद्ध अमृत है। इस अमृत की अभीष्टसिद्धि के निमित्त महान भूपति भी अपने राज्य का परित्याग कर वानप्रस्थ आश्रम ग्रहण करते हैं। यह एकांत कितना आनंदमय है।” आत्मसाक्षात्कार के उपरांत भी ज्ञानियों में एकांत के प्रति आकर्षण दिखता है। अपने अतिव्यस्त कार्यक्रम के मध्य, स्वामी विवेकानंद कहते थे, “कितना त्रिषित हूँ मैं, कितना लालायित, यह हृदय हिमालय के लिए तरस रहा है — गंगाजल का पान करके, माधुकरी-भिक्षा वृत्ति में एकांत में निवास करने की इच्छा।” वास्तविक योगी का हृदय सदैव एकांत की इच्छा करता है। महान महिला-संत अव्वय्यार का गीत है, “मधुर! मधुर! कितना मधुर है एकांत!” विवेकचूडामणि में भगवान शंकराचार्य कहते हैं परिपक्व साधक का मन एकांत में सुगमता से समाधि में अवस्थित हो जाता है।

अरतिर्जनसंसदि। ध्यानमग्न मन लोगों की भीड़ में, विशेषतः सांसारिक लोगों की भीड़ में अशांत हो जाता है। साधक के आध्यात्मिक जीवन के लिए यह बुरी बात नहीं अपितु अच्छा संकेत है। यह इस बात का द्योतक है कि साधक अपने आस-पास के वातावरण का आभास करने में सक्षम है। जैसे जैसे साधक आध्यात्मिक मार्ग पर उन्नत होता है, वैसे-वैसे वह अपने परिवेश के प्रति संवेदनशील बनता जाता है, तथा उसे अपने आस-पास की मानसिक उपस्थितियों की अनुभूति होती है। उसके वातावरण की उत्साहवर्धक तथा दुर्बलात्मक उपस्थितियाँ, दोनों का वह अनुभव करता है। यदि हम आध्यात्मिक विकास चाहते हैं, तो हमें संवेदनशील बनना ही होगा। संवेदनशीलता के फलस्वरूप, ऐसे उपद्रव अनिवार्य हैं। जब साधक अनेक सांसारिक व्यक्तियों के मध्य होता है, तो उसकी सारी ऊर्जा समाप्त हो जाती है। अतः वह पुनः ऊर्जावान बनने हेतु, एकांत और ध्यान की ओर जाना अपेक्षाकृत अधिक पसंद करता है। इसी कारण, भगवान कहते हैं कि यथासाध्य एकांतवास ही उत्तमतर है। साधक संसार में केवल उतना ही व्यवहार करे जितना नितांत आवश्यक हो। आध्यात्म पथगामी संन्यासी के लिए तो यह अत्यंत महत्वपूर्ण उपदेश है।

जो यथार्थ साधक है, वह किसी मध्यम-पथ को ढूँढ़ ले जिसमें वह एकांत में, बिना किसी प्रकार की रोकटोक के, अपनी साधना पर ध्यान दे सके। इसके अतिरिक्त उसे अपने स्वधर्म का पालन करना भी आवश्यक है। गृहस्थ मनुष्य के लिए भी अपनी सांसारिक गतिविधियों के मध्य, प्रतिदिन जप, ध्यान, ग्रंथपारायण आदि के निमित्त एकांत का होना अति आवश्यक है। एक अच्छा साधक अपनी दिनचर्या के एक-चौथाई भाग से अधिक समय संसार को नहीं देता, तथा अवशिष्ट तीन-चौथाई भाग वह अपनी साधना में लगा देता है।

विविक्त-देश-सेवित्वम्-अरतिर्जनसंसदि। ज्ञान के उच्चतम दृष्टिकोण से भी इस तथ्य को देखा जा सकता है। **विविक्त-देश** का अर्थ है आरामदायक और आनंदपूर्ण एकांत। आत्मसाक्षात्कार के चरम पर, ज्ञानी सदैव **विविक्त** में रहता है। वह चाहे जहाँ भी हो, जनसंसदि में भी उसे केवल एकांत का ही अनुभव होता है क्योंकि उसने आत्मानुभूति प्राप्त कर ली है। उसे किञ्चित्मात्र यह नहीं लगता कि वह किसी भीड़ में है; अपितु उसे केवल आत्मा की शांति का अनुभव होता है; यह शुद्ध मौन उसके हृदय में सर्वोपरि होने के कारण, संसार उसे बाधित नहीं करता। यही एकांत का शीर्षबिंदु है। तथापि, इस श्लोक में, **विविक्त-देश-सेवित्वम्** का तात्पर्य है कि साधक एकांतस्थल में जाकर रहे, और सांसारिक अंतर्क्रियाओं से दूर रहे।

राग द्वेष की दुर्गंध से दूर
पवित्र एकांत के लुभावने सौन्दर्य में
विशाल मौन के पर्वतों और
आनंदपूर्ण शांति के वनस्पतियों से घिरे
मधुकरों का निरंतर ह्रींकार — रहस्यमय अंतरध्वनि
वनस्थ नदी का स्थिर प्रवाह— अनन्यता में स्थित ध्यान
काष्ठ-मौन में विराजमान शरीर, ब्रह्मतेज से ज्योतिर्मय हृदय
पवित्र अंतर-स्थान नितांत विचारमुक्त
योगी के चारों ओर शांति का घना कुहरा फैला

अध्यात्मज्ञाननित्यत्वं तत्त्वज्ञानार्थदर्शनम् । एतज्ज्ञानमिति प्रोक्तमज्ञानं यदतोऽन्यथा ॥

...आत्मज्ञान में दृढ़ रहना; आत्मा के यथार्थ स्वरूप को स्पष्टतापूर्वक हृदयंगम करना — इन सबको ज्ञान कहा गया है; इनके अतिरिक्त सब कुछ अज्ञान है ।

पिछले श्लोक में भगवान ने एकांतवास का उपदेश दिया । योगी को एकांत में क्या करना चाहिए? वह भगवद्गीता, उपनिषद्, श्रीमद्भागवत् आदि दिव्य ग्रंथों का पठन-पाठन करे । सांसारिक विषयों के चिंतन में समय व्यर्थ न करे । मन नित्य-निरंतर जप, ध्यान और समाधि में निरत रहे । इसे अध्यात्म-ज्ञान-नित्यत्वं कहते हैं — आत्मज्ञान को आत्मसात करने में दृढ़ रहना । योगी निरंतर आत्मविचार और निदिध्यास करने के निमित्त एकांत में रहता है । ऐसे निरंतर मनन से अविरल आत्मध्यान सिद्ध होता है — सहज-निर्विकल्प-समाधि ।

एकांतवास में उत्तम साधक निरंतर ध्यान में निर्मग्न रहता है — नित्यत्वं । योगी अपना सारा जीवन गहन ध्यान में व्यतीत करता है; उसका और कोई कार्य नहीं है । परिपक्व व्यक्ति को वैराग्य से ऐसा सुप्रसाद प्राप्त होता है । यदि व्यक्ति में वैराग्य हो, तो उपर्युक्त सारे गुण स्वाभाविक ही उसमें खिल जाते हैं । ऐसे व्यक्ति के भीतर ध्यान के निमित्त प्रचुर ओजस उत्पन्न होता है । केवल ऐसी ही अवस्था में साधक अपने मन को संसार से हटाकर आत्मा में रख पाता है — इसे अध्यात्म-ज्ञान-नित्यत्वं कहते हैं । जैसे भगवान ने पहले ही कहा, आत्म संस्थं मनः कृत्वा न किञ्चिदपि चिन्तयेत् (६.२५) — मन को आत्मा में रखो और किसी विषय का चिंतन मत करो; किसी भी नई विचारधारा को उत्पन्न न करो । यदि व्यक्ति किसी वस्तुविशेष अथवा व्यक्ति के प्रति आसक्त है, तो मन निरंतर उसके बारे में ही चिंतन करता है । परंतु पूर्णतः आसक्तिरहित अवस्था में मन एक तरंगरहित सरोवर के समान हो जाता है, तथा वह निरंतर आत्मा में स्थित हो जाता है ।

ये तीन उपाय, विविक्तदेश-सेवित्वम्, अरतिर्जनसंसदि तथा अध्यात्म-ज्ञान-नित्यत्वं — एकांतवास में आनंदित रहना, जनसमुदाय के प्रति आसक्ति न होना तथा आध्यात्मिक साधना में दृढ़ रहना — ये सभी इस संसार-व्याधि की औषधियां हैं ।

गुणों के इस क्रम में अंतिम विषय है तत्त्वज्ञानार्थ-दर्शनम् । इसका तात्पर्य है अपने 'मैं' के वास्तविक स्वरूप की स्पष्ट प्रज्ञा । तत् का अर्थ है वह, ब्रह्म । त्वम् का अर्थ है जीव । जीव का स्वरूप ही तत्त्वम् है । तत्त्वम् का अर्थ है सत्य । तत्त्वज्ञान का तात्पर्य है यह पूर्ण रूप से जानना कि 'जो मुझमें आत्मा के रूप में है, वही ब्रह्म है ।' यदि हमारे विचारों और क्रियाओं के पीछे यह ज्ञप्ति रहे, तो हमें कुछ भी नहीं हिला सकता । भगवान कहते हैं कि जब तत्त्वज्ञान प्राप्त होता है, तब समझो कि सारे कर्म सफल हुए; तुम्हारी साधना ने परम मधुर शाश्वत फल प्रदान किया । तब तक निरंतर ध्यानसाधना करते रहो । अध्यात्म-ज्ञान-नित्यत्वम् का अर्थ है कि साधक निरंतर निदिध्यास करने हुए आत्मा में स्थित रहे । जब यह साधक के भीतर निर्विकल्प-ज्ञान के रूप में दृढ़ हो जाता है, फिर कोई वापसी नहीं, उस स्थिति से कोई च्युति नहीं; केवल तब ही कहा जाता है कि आत्मबोध शाश्वत हुआ । फिर उसे कोई शक्ति विक्षुब्ध नहीं कर सकती । इस स्थिति को तत्त्वज्ञान कहते हैं । यही ज्ञान है, आत्मसाक्षात्कार । श्रीमद्भागवत में कहते हैं कि ऐसा व्यक्ति वेदरूपी कल्पवृक्ष का अमृतमय फल है — निगम कल्पतरोः गलितं फलं । जैसे फल परिपक्व होने पर स्वतः ही वृक्ष से गिर जाता है, वैसे ही यह व्यक्ति संसार से मुक्त हो जाता है । भगवान शंकराचार्य कहते हैं, "ज्ञाते तत्त्वे कः संसारः — तत्त्व का ज्ञान पाने वाले के लिए संसार कहाँ?" अब किसी भी प्रकार के बंधन नहीं रहते ।

एतज्ज्ञानमिति प्रोक्तम् — यथार्थ इसी को ज्ञान कहा गया है । भगवान ने विशेष रूप से तत्त्व-ज्ञान को इंगित करने के लिए एकवचन सर्वनाम एतत् का प्रयोग किया है । तत्त्वज्ञानी का यथार्थ स्वरूप ज्ञान ही है । उपर्युक्त अन्य सारे गुण मात्र प्रारंभिक गुण ही हैं ।

साधक को चाहिए कि वह इस निर्धारित मार्ग पर अग्रसर हो; केवल तब ही आत्मबोध की स्थिति को अपने अस्तित्व में धारण करना संभव होगा । उपनिषदों का महाविद्यालय में अध्ययन करके वेदांत में डॉक्टरेट प्राप्त कर लेना पर्याप्त नहीं है — उसे ज्ञान नहीं कहते । उचित रीति में ज्ञान का उदय होना आवश्यक है; आचार्य-उपासना द्वारा — महान गुरु की दिव्य सन्निधि में बैठकर । उपर्युक्त गुणक्रम से संपन्न साधक का उस ज्ञान को आत्मसात करना भी आवश्यक है । अन्यथा मात्र सैद्धांतिक-ज्ञान को अज्ञान ही कहा जा सकता है । जैसे योगवासिष्ठ में कहते हैं, "यह शुद्ध अज्ञान है — अकृत्रिम-अज्ञान ।" अतः भगवान कहते हैं, "अज्ञानं यदतो अन्यथा — इसके अन्य सब कुछ अज्ञान है ।" संसार के प्रति आसक्तियुक्त ज्ञान तथा अदृढ़-ज्ञान मात्र सिद्धांत ही है । वह संसार से व्यक्ति

का उद्धार करने में सक्षम नहीं है। संसार से मुक्त करवाने की शक्ति ज्ञान में केवल तब आती है जब उपर्युक्त सारे गुण व्यक्ति में विराजमान होते हैं। साधक को चाहिए कि वह इन श्लोकों का गंभीरता से मनन करे, इन्हें आत्मसात करे तथा अज्ञान की स्थिति को ब्रह्म-स्थिति में परिवर्तित करे। इस दिव्य परिवर्तन का होना आवश्यक है।

१३.१२

**ज्ञेयं यत्तत्प्रवक्ष्यामि यज्ज्ञात्वामृतमश्नुते ।
अनादिमत्परं ब्रह्म न सत्तन्नासदुच्यते ॥**

अब, मैं तुम्हें उसके बारे में भली-भांति बताऊँगा, जो कि जाननेयोग्य है; जिसे जानकर व्यक्ति अमरत्व प्राप्त कर लेता है। वह अनादि ब्रह्म है। ऐसा नहीं कहा जा सकता कि उसका अस्तित्व है, और ऐसा भी नहीं कहा जा सकता कि उसका अस्तित्व नहीं है।

ऐसा क्या है जिसे जानकर जीवन अमृतमय हो जाता है? यह है आंतरिक दिव्य तत्त्व। यथार्थ स्वरूपज्ञान हो जाने पर जीवन अमृतमय हो जाता है। अमृतमय का तात्पर्य है पूर्ण शान्तियुक्त। ऐसे हृदय से शान्ति का रस बहता है। जिसे जानकर व्यक्ति अमर हो जाता है — वह ब्रह्म है। ये इस श्लोक के बीज शब्द हैं। अमरत्व प्राप्ति के निमित्त आपको कुछ करने की आवश्यकता नहीं; कुछ बनने की आवश्यकता नहीं। मात्र अंतरमुख होकर, मन को भीतर की ओर घुमाकर प्रश्न करें, ‘मैं कौन हूँ?’ भीतर अन्वेषण करके ‘मैं’ के वास्तविक स्वरूप को ढूँढ़ें। तब आपको यह उपलब्धि होगी कि वह ‘मैं’ जिसका आदि और अंत है वह यथार्थ नहीं है। अपने अस्तित्व का निरंतर अबाध भान, जो अनादिमत् है, जिसका न तो आरंभ है, न अंत है, जो कालातीत है, वह परम् ब्रह्म है। यह न तो अहंकार है, न कि शरीर अथवा मन। यह न तो सत् है, न असत्। यहाँ सत् का तात्पर्य है वह जो प्रत्यक्ष है, जो व्यक्त है; तथा असत् का तात्पर्य है वह जो अव्यक्त है, जो अस्पष्ट है, अचेतन, अवचेतन, मन — वह सब जो बोधगम्य नहीं है।।

स्वयं का अस्तित्व ‘मैं’ न तो शरीर है, न कि मन। उसका प्रत्यक्ष घटनाओं और विश्व से कोई लेना-देना नहीं है। जब व्यक्ति को यह समझ आ जाता है कि वही परम्-ब्रह्म है, वही शुद्ध चैतन्य है, कालातीत सत्ता है, इसी को परम ज्ञानोदय कहते हैं। यह जान लेना कि स्वयं का अस्तित्व ही ईश्वर का अस्तित्व है, यही मोक्ष है। वह अनंत, अबाध, असीम सत्य जिसे ईश्वर अथवा ब्रह्म कहते हैं, उसे का मिथ्या-बोध हुआ है इस सीमित अहंकाररूपी-‘मैं’ के रूप में। अपना यथार्थ स्वरूप समझने पर यह अज्ञान समाप्त हो जाता है। इसे कहते हैं ज्ञान।

आत्मा इंद्रियग्राह्य नहीं है, और न ही अगोचर है — न प्रत्यक्ष है, न परोक्ष है; आत्मा अपरोक्ष है — स्पष्ट, स्वगत और तत्काल; यह चैतन्य है। उपनिषद् कहते हैं^{१०}, “यह तत्काल सरल सत्य-अनुभव है स्वयं के अस्तित्व का।” यह ब्रह्म है। यह अभी तथा यहाँ है। यह स्वयं का अस्तित्व है, ‘मैं हूँ’। जबकि समय केवल व्यवहार के क्षेत्र में होता है, आत्मा समय के परे है — इसका अस्तित्व नित्य है।

समय का प्रारंभ केवल तब होता है जब मन में विचार उत्पन्न होते हैं। यदि मन ‘मैं’ में स्थित हो जाए, तो कोई समय है ही नहीं। ‘मैं’ के यथार्थ अस्तित्व स्वरूप में समय का अस्तित्व नहीं है। इस अवस्था का अनुभव व्यक्ति को प्रतिदिन सुषुप्ति में होता है — आप रात्रि दस बजे सो जाते हैं, और सहसा ही आप उठकर पाते हैं कि प्रातःकाल के चार बज गए। समाधि में काल का अनुभव मानो थम जाता है, कई घंटे एक ही क्षण में पार हो जाते हैं। काल केवल तब होता है जब मन प्रक्षेपित होता है, जब वह हृदय से बाहर निकल आता है। जाग्रत अवस्था वास्तव में समय के धागों से ही बुना गया पट है। जब मन आत्मा में विश्राम करता है, तब ‘मैं’ के शुद्ध स्वरूप में कोई काल नहीं है। अतः इस अवस्था को अनादिमत् कहते हैं — बिना आदि अर्थात् प्रारंभ के। यह परम् ब्रह्म है। यही जाननेयोग्य है।

क्षेत्रज्ञ के विषय में हमने देखा कि बोध तथा विस्मरण, दोनों ही क्षेत्र में अर्थात् संसार में होते हैं। ध्यान क्षेत्रज्ञ के प्रति मुड़ जाने पर, यह बोध और अबोध से परे है; स्मरण और विस्मरण से परे है; सदा प्रकाशमान, स्वयंप्रकाश है।

जब कोई आत्मज्ञानी जगत् को देखता है, उसे यह संपूर्ण जगत् ईश्वर के शरीर के रूप में दृश्यमान होता है। सर्वत्र, प्रत्येक नेत्र, प्रत्येक कान के पीछे प्रभु ही दिखाई देते हैं। यही अगले श्लोक का तात्पर्य है।

१३.३-१३.४

सर्वतः पाणिपादं तत्सर्वतोऽक्षिशिरोमुखम् ।
सर्वतः श्रुतिमल्लोके सर्वमावृत्य तिष्ठति ॥
सर्वेन्द्रियगुणाभासं सर्वेन्द्रियविवर्जितम् ।
असक्तं सर्वभृच्चैव निर्गुणं गुणभोक्तृ च ॥

सर्वत्र हाथों और पैरों वाला, सर्वत्र नेत्रों सिरों और मुखों वाला, सर्वत्र कानों वाला यह सभी में व्याप्त होकर स्थित है। सभी इंद्रियों के कार्यों तथा विषयों को प्रकाशित करता हुआ, यह सभी इंद्रियों से रहित है; आसक्ति से रहित है, तथा सर्व-जगत् का भरण-पोषण करता है; गुणों से रहित होकर भी सभी गुणों का भोक्ता है।

अब पांच श्लोकों में भगवान उस परम्-ब्रह्म का उल्लेख करते हैं जिसे जानकर व्यक्ति अमरत्व को प्राप्त हो जाता है।

हम जो कुछ देखते हैं, केवल उसे ही देखते हैं। सभी नेत्रों में वही दिखता है। सारे नेत्र उसी के हैं। सभी सिर उसी के हैं। सभी मुखों से वही खाता है। सभी कानों से वही सुनता है। कहाँ नहीं है वह! वह सभी में है, सर्वत्र है।

स्वामी रामतीर्थ को अनीश्वरवादी की चुनौती

एक बार, स्वामी रामतीर्थ को प्रकृपित करने के निमित्त उनके एक अनीश्वरवादी मित्र ने एक ब्लैकबोर्ड पर लिखा, 'God is nowhere — ईश्वर कहीं नहीं है।' स्वामीजी मुस्कराए, उठकर ब्लैकबोर्ड की ओर गए, अपने मित्र से चाक लेकर उन्होंने अक्षर 'w' के बाद एक खड़ी रेखा खींची। बोर्ड पर लिखा हुआ वाक्य अब 'God is now here' में परिवर्तित हो गया।

इस श्लोक में भगवान ने यथार्थ विश्वरूप दर्शन का उल्लेख किया है। वे कहते हैं कि जिन भी रूपों का दर्शन होता है — न केवल मानव रूप, अपितु सारे जीवरूप, यहाँ तक कि एक केंचुआ भी — उन सभी के नेत्रों से श्रीकृष्ण ही आपको देख रहे हैं। स्वयं विष्णु ही उन शरीरों के माध्यम से भ्रमण कर रहे हैं। जब एक गाय घास खाती है, तो वास्तव में वह उस गाय के रूप खा रहा है। जब पक्षी आकाश में उड़ती है, तो वह उस पक्षी के पंखों में विराजमान है। वही सारे कानों से सुनता है। सारी इंद्रियां उसी की हैं। अतः सभी इंद्रियों द्वारा उसी का विश्वरूप-दर्शन होता है।

सर्वेन्द्रिय-गुणाभासं — सारी इंद्रियों के माध्यम से प्रकाशित होता हुआ। केवल वही है जो इंद्रियों द्वारा गुणों के रूप में दिखता है। चाहे हमारी मनःस्थिति जैसी भी हो, साक्षात् ईश्वर ही उस भाव के रूप में प्रकाशित होते हैं। केवल समाधि अवस्था में उस आत्मा के निर्गुण स्वरूप का अनुभव होता है। जैसे स्वर्णिम आभूषण तथा स्वर्ण मुद्राएँ केवल स्वर्ण ही हैं, वैसे ही, जिस आत्मा का समाधि अवस्था में अनुभव होता है, वह शुद्ध चित् ही है — जब वही आत्मा गुणों के रूप में दिखती है, वह भी वही शुद्ध चित् है। जब कोई क्रोधित होता है, जानो कि वह क्रोध भी उसी आत्मा से बना हुआ है। यदि व्यक्ति उस क्रोध को आत्मा के रूप में देखा पाए, तो उस क्रोध का दर्शन ही आनंदमय हो जाएगा। शुद्ध प्राण ही सभी भावों के रूप में अभिव्यक्त होता है।

संत एकनाथ अपमानित

श्री-एकनाथ महाराष्ट्र के पैठन नामक गाँव में वास करने वाले एक महान संत थे। एकदा गाँव के कुछ ईर्ष्यालु लोगों ने संत को अपमानित करने के निमित्त एक व्यक्ति को पैसे दिये। वह व्यक्ति एकनाथजी के घर के आंगन में खड़े होकर जोर-जोर से उन्हें गालियाँ देने लगा। श्रीएकनाथ ध्यानमग्न अवस्था में उसे उसे सुन नहीं पाए। तदनंतर, जब वे ध्यान की अवस्था से बाहर आए, तब इस व्यक्ति के दुर्वचनों को सुनकर उनका हृदय द्रवीभूत हो गया, और उनके नेत्रों में अश्रु भर आए। वे एक गिलास में दूध लेकर बाहर आए, और बोले, “वत्स, तुम प्रातः काल से दोपहर तक जप किये जा रहे हो, परंतु तुम्हें किसी ने एक गिलास दूध भी नहीं पिलाया। लो, इसे ग्रहण करो।” ऐसा कहकर उन्होंने उस व्यक्ति को नमस्कार किया। श्रीएकनाथ जानते थे कि सारे शब्द केवल नारायण से ही उत्पन्न होते हैं। अतः उन्होंने शब्दों के अर्थ पर कोई ध्यान नहीं दिया। उन्होंने अप-शब्दों में भी केवल नारायण का दर्शन किया। इसके उपरान्त जब उन्हें विदित हुआ कि वह व्यक्ति पैसे के लिए ऐसा व्यवहार कर रहा है, तो उन्होंने उसे कुछ पैसे भी दिए।

सारे शब्द उसी से प्रकट होते हैं। सारी इंद्रियों और सारे गुणों के माध्यम से उसी का प्रकाश दिखता है। कितना भव्य दर्शन है यह! यदि हम इस उपदेश को हृदयंगम कर इसे अपने अनुभव में ला सकें, तो वास्तव में संसार विलुप्त हो जाएगा — कारण कि संसार का तात्पर्य इंद्रिय-गुणाभास से है। सत्व, रजस और तमस — इन तीन गुणों के तदनुरूप ही इंद्रियों के प्रयोग से मन चलता है। गुणों द्वारा निर्देशित इच्छाओं के इस नृत्य को इंद्रियों द्वारा देखा जा सकता है। भगवान कहते हैं, “वह मैं ही हूँ जो नृत्य कर रहा है।” श्रीकृष्ण ने कालिया नामक सर्प के फनों पर नृत्य किया; पाँच फन जो पाँच इंद्रियों को इंगित करते हैं। इंद्रियों द्वारा दिखने वाले सभी दृश्य शुद्ध आत्मा के ही विकृत रूप हैं — सर्वेन्द्रिय गुणाभास। दूसरी ओर, यदि व्यक्ति आँखें मूंद कर, इंद्रियों को प्रत्याहृत कर मन को आत्मा में समा ले, तो सर्व इंद्रिय-जनित आभासों से परिशुद्ध, वही आत्मा का निर्मल रूप है — सर्वेन्द्रिय-विवर्जित। स्वप्नरहित निद्रा में भी जब इंद्रियां शिथिल होती हैं, तथा मन हृदय के ब्रह्म-सम्पत्ति में अवस्थान करता है, उसे भी सर्वेन्द्रिय-विवर्जित कहते हैं।

असक्तं — पूर्णतः आसक्तिरहित। यद्यपि वह सभी के भीतर रहकर सारे कर्मों को करता है, तथापि वह सर्वथा आसक्तिरहित रहता है। “वह परम् पुरुष सदा असंग है”^{११} — यह उपनिषदीय महावाक्य है।

सर्वभृत् — सबका भरण करने वाला। वही सब का आधार है, सभी अनुभवों की नींव है। यह सारा जगत हमारे अनुभव में प्रकाशित होने वाला दृश्य मात्र है। सारी वस्तुएँ केवल हमारे अस्तित्व पर बसी हुई हैं, और हमारा यह अस्तित्व ही ब्रह्म है। सारे नम-रूपों के पीछे जो सत्ता है, वही ईश्वर है। इसलिए उसे सर्वभृत् कहते हैं।

निर्गुणं — वह सत्व-गुण, रजो-गुण और तमो-गुण से परे हैं।

गुणभोक्तृ च — वह सारे गुणों का भोग करता है। सारे भावों का अनुभव करते हुए भी वह अनासक्त तथा बंधनमुक्त है। अतः उपनिषद् कहते हैं^{१२}, “यद्यपि ऐसा प्रतीत होता है कि वह विचार अथवा गमन कर रहा है, तथापि वह न ही विचार करता है न गमन करता है।” हमारा साधारण अनुभव कहता है ‘मेरा एक मन है तथा मैं विचार करता हूँ; मेरा एक शरीर है तथा उससे मैं कर्म करता हूँ।’ ऐसी समझ को संसार कहते हैं। उपनिषदों तथा ऋषियों की घोषणा है कि ‘कोई शरीर नहीं है, कोई मन भी नहीं है। आत्मा में विचार भी नहीं और कर्म भी नहीं।’ ऋषियों ने आत्मा के परम सत्य के परिप्रेक्ष्य से यही देखा है।

११ असङ्गो ह्ययं पुरुषः। बृ.उ.४.३.१५

१२ ध्यायतीव लेलायतीव। बृ.उ.४.३.७